

മി. സ്പീക്കർ : ഓർഡർ.....ഓർഡർ..... ചോദ്യം നമ്പർ (*331)

(കേരള സംസ്ഥാന ബാലാവകാശ കമ്മീഷനിലെ രണ്ടംഗങ്ങളുടെ നിയമനവുമായി ബന്ധപ്പെട്ട് ആരോഗ്യ വകുപ്പുമന്ത്രി അധികാര ദുർവിനിയോഗം നടത്തിയതായി ഹൈക്കോടതി പരാമർശമുണ്ടായതിനാൽ ആരോഗ്യവും സാമൂഹ്യനീതിയും വകുപ്പുമന്ത്രി ശ്രീമതി കെ. കെ. ശൈലജ ടീച്ചർ രാജിവയ്ക്കണമെന്നാവശ്യപ്പെട്ട് ചോദ്യോത്തരവേള ആരംഭിച്ചപ്പോൾത്തന്നെ യു.ഡി.എഫ്. അംഗങ്ങൾ ബാനറും പ്ലക്കാർഡുമായി നടുത്തളത്തിലിരുന്ന് മുദ്രാവാക്യം മുഴക്കി സഭാ നടപടികൾ തടസ്സപ്പെടുത്തിക്കൊണ്ടിരുന്നു.)

ചെറുകിട വ്യവസായ സംരംഭകരുടെ ഉന്നമനത്തിനായി നടപ്പിലാക്കിയ പദ്ധതികൾ

- 1 (*331) ശ്രീ. ജോർജ് എം. തോമസ്:
- ശ്രീ. രാജു എബ്രഹാം:
- ശ്രീ. ആന്റണി ജോൺ:
- ശ്രീ. കെ. വി. അബ്ദുൾ ഖാദർ: താഴെക്കാണുന്ന ചോദ്യങ്ങൾക്ക്

വ്യവസായവും സ്പോർട്സും യുവജനകാര്യവും വകുപ്പുമന്ത്രി സദയം മറുപടി നൽകുമോ :

(എ) ഈ സർക്കാർ അധികാരമേറ്റതിനുശേഷം കേരള ബ്യൂറോ ഓഫ്

ഇൻഡസ്ട്രിയൽ പ്രൊമോഷൻ (കെ-ബിപ്പി) മുഖേന ചെറുകിട വ്യവസായ സംരംഭകരുടെ ഉന്നമനത്തിനായി നടപ്പിലാക്കിയ പദ്ധതികൾ എന്തെല്ലാമെന്ന് അറിയിക്കാമോ;

(ബി) ഇത്തരം സംരംഭകരുടെ ഉല്പന്നങ്ങൾക്ക് വിപണി ലഭ്യമാക്കാനായി ചെയ്ത കാര്യങ്ങൾ വിശദമാക്കാമോ;

(സി) കേന്ദ്ര സർക്കാർ സഹായത്തോടെയുള്ള കോമൺ ഫെസിലിറ്റി സെന്റർ സ്ഥാപിക്കുമെന്ന പ്രഖ്യാപനം പ്രാവർത്തികമാക്കാനായി സ്വീകരിച്ച നടപടികൾ വ്യക്തമാക്കാമോ?

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. എ. സി. മൊയ്തീൻ): സർ,

(എ) ഈ സർക്കാർ അധികാരത്തിൽ വന്നശേഷം കേരളത്തിലെ ചെറുകിട വ്യവസായ സംരംഭകരുടെ ഉന്നമനത്തിനായി കേരള ബ്യൂറോ ഓഫ് ഇൻഡസ്ട്രിയൽ പ്രൊമോഷൻ (കെ-ബിപ്പി) മുഖേന നടപ്പിലാക്കിയ പദ്ധതികൾ താഴെ കൊടുത്തിരിക്കുന്നു.

1. വ്യാപാർ 2017

സംസ്ഥാനത്തിന്റെ

വ്യാവസായിക

ഉൽപ്പാദനക്ഷമത

പ്രദർശിപ്പിക്കുന്നതിനും ബ്രാൻഡ് ചെയ്യുതും അല്ലാത്തതുമായ ഉൽപ്പന്നങ്ങളെ വിപണിയിൽ അവതരിപ്പിക്കുന്നതുവഴി നിലവിലുള്ള വ്യവസായങ്ങളുടെ വളർച്ച ത്വരിതപ്പെടുത്തുന്നതിനും നിക്ഷേപകരിൽ താൽപ്പര്യം സൃഷ്ടിക്കുന്നതിനും വേണ്ടി വ്യാപാർ 2017 (ബിസിനസ്സ് ടു ബിസിനസ്സ് മീറ്റ്) ഫെബ്രുവരി 2 മുതൽ 4 വരെ കൊച്ചി ബോൾഗാട്ടി പാലസ് & ഐലന്റ് റിസോർട്ടിൽ സംഘടിപ്പിച്ചു. ഇതിന്റെ വിശദവിവരം താഴെപ്പറയുന്നു.

- സംസ്ഥാനത്തെ ചെറുകിട, ഇടത്തരം, സൂക്ഷ്മ സംരംഭങ്ങളെ ആഗോള വിപണിയിൽ പരിചയപ്പെടുത്തുവാൻ കഴിഞ്ഞു.
- കേരളത്തിലെ വിവിധ ജില്ലകളിൽനിന്നും ഭക്ഷ്യ സംസ്കരണം, കൈത്തറി ടെക്സ്റ്റൈൽസ് & ഗാർമെന്റ്സ്, റബ്ബർ, കയർ ഉൽപ്പന്നങ്ങൾ, ആയുർവേദ & ഹെർബൽ, ഇലക്ട്രിക്കൽ & ഇലക്ട്രോണിക്സ്, കരകൗശലം, മുള പോലുള്ള പരമ്പരാഗത മേഖലയിലെ ഉൽപ്പന്നങ്ങൾ തുടങ്ങിയ മേഖലകളിൽ നിന്നുള്ള 200 ചെറുകിട ഉത്പാദകർക്ക് അവരുടെ ഉൽപ്പന്നങ്ങളും സാങ്കേതികവിദ്യയും ഈ മേളയിൽ പ്രദർശിപ്പിക്കാൻ അവസരം ലഭിച്ചു.
- ഈ മേളയുടെ ട്രേഡ് & ഇൻഡസ്ട്രി പാർട്ട്ണറായ ഫെഡറേഷൻ ഓഫ്

ഇന്ത്യൻ ചേംബർ ഓഫ് കോമേഴ്സ് & ഇൻഡസ്ട്രി (FICCI) മുഖാന്തിരം കേരളത്തിന് പുറത്തുനിന്നും 683 'ബയർമാർ' രജിസ്റ്റർ ചെയ്യുകയും ഇതിൽ നിന്ന് 437 'ബയർമാർ'-ക്ക് മേളയിൽ പങ്കാളിത്തം ലഭിക്കുകയുണ്ടായി.

- കേരളത്തിലെ മികവുറ്റ സൂക്ഷ്മ ചെറുകിട വ്യവസായ സംരംഭങ്ങളുടെ ഗുണനിലവാരമുള്ള ഉൽപ്പന്നങ്ങളെ പരിചയപ്പെടുത്തിക്കൊടുക്കുന്നതിന് ഈ മീറ്റിംഗിന്റെ സാധിച്ചു.
- തെരഞ്ഞെടുത്ത ചെറുകിട വ്യവസായ സ്ഥാപനങ്ങളുടെ ഉൽപ്പന്നങ്ങൾ മേളയിൽ ഉപഭോക്താക്കൾക്കായി പ്രദർശിപ്പിച്ച് പരിചയപ്പെടുത്തി കൊടുക്കുന്നതിനും കൂടാതെ വ്യാപാരികളുമായി നേരിട്ട് സംവദിക്കുവാനും കേരളത്തിലെ ചെറുകിട ഉൽപ്പാദകർക്ക് വ്യാപാരി 2017 വേദിയായി.
- ഈ മീറ്റ് വഴി സംസ്ഥാനത്തെ ചെറുകിട വ്യവസായികൾക്ക് നേരിട്ട് രാജ്യത്തിനകത്ത് നിന്നും പുറത്തുനിന്നുമുള്ള ബയർമാരുമായി വ്യാപാര ചർച്ചകൾ നടത്തുന്നതിനുള്ള അവസരം ലഭിച്ചു.

2. കേരള ബാംബു ഫെസ്റ്റ്

കേരള സംസ്ഥാന ബാംബു മിഷൻ 2004 മുതൽ എല്ലാ വർഷവും

ഡിസംബർ മാസത്തിൽ കേരള ബാംബു ഫെസ്റ്റ് കൊച്ചിയിൽ നടത്തിവരികയാണ്. കേരളത്തിനകത്തുനിന്നും രാജ്യത്തിന്റെ വടക്ക് കിഴക്ക് സംസ്ഥാനങ്ങളിൽനിന്നുമുള്ള കരകൗശല തൊഴിലാളികളും വിദേശരും സംരംഭകരും എൻ.ജി.ഒ.- കളും സർക്കാർ സ്ഥാപനങ്ങളും സ്വയം സഹായ യൂണിറ്റുകളും ഈ മേളയിൽ പങ്കെടുക്കുകയും അവരുടെ ഉൽപ്പന്നങ്ങൾ പ്രദർശിപ്പിക്കുകയും ചെയ്യുന്നുണ്ട്.

കേരള സംസ്ഥാന ബാംബു മിഷൻ 13-ാമത് കേരള ബാംബു ഫെസ്റ്റ് 2016 ഡിസംബർ 2 മുതൽ 6 വരെ എറണാകുളം മരൈൻ ഡ്രൈവിൽ സംഘടിപ്പിച്ചു. കേരളത്തിലെ ബാംബു ഉൽപ്പന്നങ്ങളെക്കുറിച്ച് പൊതുജനങ്ങളിൽ ബോധവൽക്കരണം നടത്തുന്നതിനും മറ്റു സംസ്ഥാനങ്ങളിലെ കരകൗശല വിദഗ്ദ്ധരും കേരളത്തിൽ സമാനമേഖലയിൽ പ്രവർത്തിക്കുന്നവരും തമ്മിൽ ആശയ വിനിമയം നടത്തുന്നതിനുമുള്ള വേദിയായിരുന്നു കേരള ബാംബു ഫെസ്റ്റ് 2016.

കേരള ബാംബു ഫെസ്റ്റ് 2016-ൽ പ്രദർശിപ്പിച്ച കേരളത്തിലെ മുള ഉൽപ്പന്നങ്ങളുടെ നിലവാരം വിലയിരുത്തുന്നതിനും പോരായ്മകൾ

പരിഹരിക്കുന്നതിനുവേണ്ടി ബാംഗ്ലൂരിലെ നാഷണൽ ഇൻസ്റ്റിറ്റ്യൂട്ട് ഓഫ് ഡിസൈനിൽനിന്നും 'സൃഷ്ടി സ്കൂൾ ഓഫ് ഡിസൈനിൽ' നിന്നുമുള്ള വിദഗ്ദ്ധർ സന്ദർശിക്കുകയും അതിനെക്കുറിച്ച് അവലോകനം നടത്തി റിപ്പോർട്ട് തയ്യാറാക്കിയിട്ടുണ്ട്. ഇതിന്റെ അടിസ്ഥാനത്തിൽ പോരായ്മകൾ പരിഹരിക്കുന്നതിനുവേണ്ടി പരിശീലന പരിപാടികൾ ആസൂത്രണം ചെയ്തുവരുന്നു.

3. ബാംബു ഇന്നവേഷൻ സെന്റർ

കേരള സംസ്ഥാന ബാംബു മിഷൻ കേരള സ്റ്റേറ്റ് ബാംബു കോർപ്പറേഷന്റെ സഹകരണത്തോടെ ബാംബു ഇന്നവേഷൻ സെന്റർ രൂപീകരിക്കുകയും 2016 ആഗസ്റ്റ് 16-ാം തീയതി പ്രസ്തുത സെന്ററിന്റെ ഉദ്ഘാടനം നടത്തുകയും ചെയ്തു.

മുള മേഖലയിലെ കരകൗശലക്കാർക്ക് വേണ്ടിയുള്ള സാങ്കേതികവും വ്യാവസായികവുമായ അറിവുകൾ നൽകുന്നതിനായുള്ള ഒരു റിസോഴ്സ് സെന്ററായിട്ടാണ് ബാംബു ഇന്നവേഷൻ സെന്റർ രൂപീകരിച്ചിട്ടുള്ളത്. തെരഞ്ഞെടുത്ത കരകൗശല തൊഴിലാളികളെ വിദഗ്ദ്ധ പരിശീലനം നൽകി മാസ്റ്റർ ട്രെയിനർമാരാക്കുക, നിലവിലെ ഉൽപ്പന്നങ്ങളുടെ പോരായ്മകൾ കണ്ടെത്തി പരിഹാരം നിർദ്ദേശിക്കുക, പുതിയ ഉൽപ്പന്നങ്ങൾ രൂപപ്പെടുത്തി

അതിനുള്ള പരിശീലനം നടത്തുക എന്നിവയാണ് ബാംബൂ ഇനവേഷൻ സെന്ററിന്റെ പ്രധാന പ്രവർത്തനങ്ങൾ.

4. ക്ലസ്റ്റർ വികസനം

കേന്ദ്ര സർക്കാരിന്റെ സൂക്ഷ്മ ചെറുകിട ഇടത്തരം മന്ത്രാലയത്തിന്റെ എം.എസ്.ഇ.-സിഡിപി പദ്ധതി പ്രകാരം കൊല്ലം ജില്ലയിലെ ചടയമംഗലത്തെ വുഡ് എംപയർ കൺസോർഷ്യത്തിൽ കോമൺ ഫെസിലിറ്റി സെന്റർ സ്ഥാപിച്ചു.

5. ചെറുകിട വ്യവസായ പ്രോത്സാഹനം.

കേരളത്തിലെ ചെറുകിട വ്യവസായങ്ങൾക്ക് വിപണി വർദ്ധിപ്പിക്കുന്നതിനായി ദേശീയ-അന്തർദേശീയ മേളകളിൽ സംരംഭകരെ പങ്കെടുപ്പിക്കുവാനുള്ള അവസരങ്ങൾ കേരള ബ്യൂറോ ഓഫ് ഇൻഡസ്ട്രിയൽ പ്രൊമോഷൻ മുഖേന ഒരുക്കുന്നുണ്ട്. കൂടാതെ ദേശീയ-അന്തർദേശീയ മേളകളിൽ കേരളത്തിലെ ബാംബൂ മേഖലയിലെ കരകൗശലക്കാരെ കേരള ബാംബൂ മിഷൻ പങ്കെടുപ്പിക്കുന്നുണ്ട്.

(ബി) ഈ സർക്കാർ അധികാരമേറ്റശേഷം കേരളത്തിലെ സൂക്ഷ്മ ചെറുകിട വ്യവസായ സംരംഭകർക്ക് വിപണി ലഭ്യമാക്കുന്നതിനായി താഴെപ്പറയുന്ന

ദേശീയ അന്തർദേശീയ ട്രേഡ് ഫെയറുകളിൽ സൂക്ഷ്മ ചെറുകിട വ്യവസായ സ്ഥാപനങ്ങളെ പങ്കെടുപ്പിച്ചിട്ടുണ്ട്.

1. ഫുഡ് ഹോസ്പിറ്റാലിറ്റി വേൾഡ് 2016- (ജൂൺ 9-11, 2016, ബാംഗ്ലൂർ)
2. പ്രോ ഫുഡ് പ്രോ പാക്ക് 2016- (ആഗസ്റ്റ് 12-14, 2016, കൊളംബോ, ശ്രീലങ്ക)
3. ഇന്ത്യ ഇന്റർനാഷണൽ മെഗാ ട്രേഡ് ഫെയർ 2016- (ഡിസംബർ 16-26, 2016-കൊൽക്കത്ത)
4. ഫുഡ് ഹോസ്പിറ്റാലിറ്റി വേൾഡ് 2017- (ജനുവരി 19-21, 2017, മുംബൈ)
5. ആഹാർ 2017 - (മാർച്ച് 7-11, 2017 - ന്യൂഡൽഹി)
6. ഇൻഡെക്സ് 2017- (ജൂൺ 8-11, 2017 - മുംബൈ)
7. ഫുഡ് ഹോസ്പിറ്റാലിറ്റി വേൾഡ് 2017 - (ആഗസ്റ്റ് 9-11, 2017 ബാംഗ്ലൂർ)
8. വിയറ്റ് ഫുഡ് & ബിവറേജ് ആന്റ് പ്രോപാക്ക് 2017- (ആഗസ്റ്റ് 9-12, 2017 - വിയറ്റ്നാം)

കൂടാതെ സംസ്ഥാനത്തെ മുള മേഖലയിൽ പ്രവർത്തിക്കുന്ന കരകൗശല

വിദഗ്ദ്ധർ/സംരംഭകർ/എൻ.ജി.ഒ./എസ്.എച്ച്.ജി എന്നിവരുടെ വിപണനം വർദ്ധിപ്പിക്കുന്നതിനായി കേരളത്തിനകത്തും മറ്റ് സംസ്ഥാനങ്ങളിലും

സംഘടിപ്പിച്ച താഴെപ്പറയുന്ന മേളകളിൽ പ്രതിനിധികളെ കേരള സംസ്ഥാന ബാംബുമിഷൻ പങ്കെടുപ്പിച്ചിട്ടുണ്ട്.

- 2016 നവംബർ 14 മുതൽ 27 വരെ ന്യൂഡൽഹി പ്രഗതി മൈതാനിയിൽ നടന്ന ഇന്ത്യ ഇന്റർനാഷണൽ ട്രേഡ് ഫെയർ 2016.
- 2017 ജനുവരി 20 മുതൽ 29 വരെ നവി മുംബൈയിലെ അർബൻ ഹട്ടിൽ നടന്ന 'കേരള കൾച്ചറൽ ട്രേഡ് ഫെയർ'
- 2017 മാർച്ച് 14 മുതൽ 26 വരെ ചെന്നൈയിൽ നടന്ന 'കേരള കൾച്ചറൽ ട്രേഡ് ഫെയർ'
- തിരുവനന്തപുരം, കൊല്ലം, തിരുവല്ല, ആലപ്പുഴ, കോട്ടയം, തൃശ്ശൂർ, കണ്ണൂർ എന്നിവിടങ്ങളിൽ നടന്ന വനിതാ മാക്സ് കൺസ്യൂമർ എക്സിബിഷൻ

മേൽപ്പറഞ്ഞ പരിപാടികൾ സംഘടിപ്പിക്കുകയും പങ്കെടുപ്പിക്കുകയും ചെയ്തതുമൂലം സൂക്ഷ്മ ചെറുകിട സംരംഭകർക്ക് വിപണി കണ്ടെത്തുന്നതിനും സാങ്കേതികപരമായി പുരോഗമനം കൈവരിക്കുന്നതിനും ഉൽപ്പന്ന ഗുണനിലവാരം ഉയർത്തുന്നതിനും നേരിട്ട് വ്യാപാര ചർച്ചകൾ നടത്തുന്നതിനുമുള്ള അവസരം ലഭിച്ചിട്ടുണ്ട്.

ഇന്ത്യ സിലോൺ എക്കണോമിക് ഡയലോഗ് (ഐസില)

ചെറുകിട വ്യവസായ മേഖലയിൽ കേരളവും ശ്രീലങ്കയും തമ്മിൽ ഒരു വ്യാപാര ശൃംഖല വികസിപ്പിക്കുന്നതിനായി സംസ്ഥാന വ്യവസായ വാണിജ്യ വകുപ്പും ഫെഡറേഷൻ ഓഫ് ഇന്ത്യൻ ചേംബർ ഓഫ് കോമേഴ്സ് & ഇൻഡസ്ട്രി (FICCI)-യും ചേർന്ന് ഇന്ത്യ സിലോൺ എക്കണോമിക് ഡയലോഗ് (ഐസില) 2016 ആഗസ്റ്റ് 11-ന് ശ്രീലങ്കയിലെ കൊളംബോയിൽ സംഘടിപ്പിച്ചു.

(സി) സംസ്ഥാനത്ത് സൂക്ഷ്മ ഇടത്തരം ചെറുകിട വ്യവസായ സംരംഭകരുടെ വളർച്ചയ്ക്ക് വ്യവസായ വാണിജ്യ ഡയറക്ടറേറ്റ്, കേരള ബ്യൂറോ ഓഫ് ഇൻഡസ്ട്രിയൽ പ്രൊമോഷൻ മുഖേന നടപ്പിലാക്കിവരുന്ന പദ്ധതിയാണ് ക്ലസ്റ്റർ വികസനം. ക്ലസ്റ്ററുകളിൽ കോമൺ ഫെസിലിറ്റി സെന്റർ (CFC) സ്ഥാപിക്കുവാൻ കേന്ദ്ര സർക്കാരിന്റെ എംഎസ്ഇ മന്ത്രാലയത്തിന്റെ എംഎസ്ഇ-സിഡിപി പദ്ധതി പ്രകാരം കേന്ദ്ര സർക്കാർ പദ്ധതി തുകയുടെ പരമാവധി 70% തുക ഗ്രാന്റായി നൽകി വരുന്നു. പദ്ധതി തുകയുടെ 20% സംസ്ഥാന സർക്കാരിന്റെ മാച്ചിംഗ് കോൺട്രിബ്യൂഷനായി നൽകിവരുന്നു. പദ്ധതി തുകയുടെ ബാക്കി 10% അതാത് കൺസോർഷ്യം

കോൺട്രിബ്യൂഷനായി ചെലവഴിക്കണം.

സംസ്ഥാനത്ത് താഴെപ്പറയുന്ന കോമൺഫെസിലിറ്റി സെന്ററുകൾ നാളിതുവരെ പൂർത്തീകരിച്ച് പ്രവർത്തനം ആരംഭിച്ചിട്ടുണ്ട്.

1. റബ്ബർ ക്ലസ്റ്റർ, ചങ്ങനാശ്ശേരി, കോട്ടയം
2. പ്ലാസ്റ്റിക് ക്ലസ്റ്റർ, ആലുവ, എറണാകുളം
3. ടെറാ ടൈൽ ക്ലസ്റ്റർ, തൃശ്ശൂർ
4. പ്ലൈവുഡ് ക്ലസ്റ്റർ, പെരുമ്പാവൂർ, എറണാകുളം
5. റൈസ് മില്ലേഴ്സ് ക്ലസ്റ്റർ, എറണാകുളം
6. ഫർണിച്ചർ ക്ലസ്റ്റർ, എറണാകുളം
7. വള്ളുവനാട് ഫുഡ് ക്ലസ്റ്റർ, പെരിന്തൽമണ്ണ, മലപ്പുറം
8. ജനറൽ എൻജിനീയറിംഗ് ക്ലസ്റ്റർ, മഞ്ചേരി, മലപ്പുറം
9. വുഡ് ക്ലസ്റ്റർ, ചടയമംഗലം, കൊല്ലം.

താഴെപ്പറയുന്ന നാല് ക്ലസ്റ്ററുകളിൽ കോമൺ ഫെസിലിറ്റി സെന്ററിന്റെ പണി പുരോഗമിക്കുന്നു.

- പ്രിന്റിംഗ് ക്ലസ്റ്റർ, കണ്ണൂർ

- വുഡ് ഫർണിച്ചർ ക്ലസ്റ്റർ, തളിപ്പറമ്പ്, കണ്ണൂർ
- ഫർണിച്ചർ ക്ലസ്റ്റർ ചെമ്പൂർ, തൃശ്ശൂർ
- വുഡ് ഫർണിച്ചർ ക്ലസ്റ്റർ, കോഴിക്കോട്

പ്രിന്റിംഗ് ക്ലസ്റ്റർ, കണ്ണൂർ, വുഡ് ഫർണിച്ചർ ക്ലസ്റ്റർ തളിപ്പറമ്പ് എന്നിവയുടെ കെട്ടിടനിർമ്മാണം പൂർത്തീകരിക്കുകയും ആവശ്യമുള്ള പ്ലാന്റ് & മെഷിനറികൾ വാങ്ങുവാനുള്ള നടപടികളും പൂർത്തീകരിച്ചു. ഫർണിച്ചർ ക്ലസ്റ്റർ ചെമ്പൂർ, തൃശ്ശൂരിന്റെ കെട്ടിട നിർമ്മാണ പ്രവർത്തനങ്ങൾ പുരോഗമിച്ചുവരുന്നു.

എറണാകുളം ജില്ലയിലെ പൈപ്പുവുഡ് ക്ലസ്റ്ററിലെ കോമൺ ഫെസിലിറ്റി സെന്ററിന് തത്വത്തിൽ അംഗീകാരം ലഭിച്ചിട്ടുണ്ട്.

ശ്രീ. ജോർജ് എം. തോമസ് : സർ, Make in India, Global Investors Meet തുടങ്ങിയ വൻകിട പദ്ധതികൾ പരാജയപ്പെട്ട സ്ഥാനത്ത് ഈ ഗവൺമെന്റ് അധികാരത്തിൽ വന്നതിനുശേഷം പതിനയ്യായിരത്തിലധികം ചെറുകിട സംരംഭങ്ങൾ ആരംഭിക്കുകയും അതിൽ 80 ശതമാനത്തോളം ലാഭകരമായി പ്രവർത്തിക്കുകയും ചെയ്യുന്ന അവസ്ഥയാണുള്ളത്. അതിന് മുൻകയ്യെടുത്ത, നിശബ്ദമായ മാറ്റത്തിലൂടെ വലിയ നേട്ടം കൈവരിച്ച

ബഹുമാനപ്പെട്ട മന്ത്രിയെ ഞാൻ അഭിനന്ദിക്കുകയാണ്. കേരളത്തിൽ നല്ല നിലയിൽ ആരംഭിക്കാൻ കഴിയുന്ന ഒന്നാണ് ഭക്ഷ്യ സംസ്കരണ വ്യവസായം. കാർഷിക ഉൽപ്പന്നങ്ങൾക്ക് പുതിയ മൂല്യവർദ്ധനവുണ്ടാക്കാനും വലിയ തോതിൽ വിപണി പിടിച്ചടക്കാനും കഴിയുന്ന ഒന്നാണത്. ആ മേഖലയിൽ കുടുംബശ്രീകളെയും സ്വാശ്രയ സംഘങ്ങളെയും ഉപയോഗപ്പെടുത്തി ക്ലസ്റ്ററുകൾ രൂപീകരിച്ച് ഒരു കോമൺ ബ്രാൻഡിംഗ് നടത്തി നേരത്തെ പ്രഖ്യാപിച്ചതുപോലെ ഫാർമർ പ്രൊഡ്യൂസർ കമ്പനികൾ രൂപീകരിച്ച് ഭക്ഷ്യ സംസ്കരണ വ്യവസായം നല്ല തോതിൽ വികസിപ്പിക്കാനുള്ള നടപടി സ്വീകരിക്കുമോ?

ശ്രീ. എ. സി. മൊയ്തീൻ: സർ, കേരളത്തിലെ ഭക്ഷ്യ സംസ്കരണ വ്യവസായങ്ങൾക്കും മൂല്യവർദ്ധിത ഉൽപ്പന്നങ്ങൾക്കും മുൻഗണന കൊടുക്കണമെന്നതന്നെയാണ് സർക്കാർ ഉദ്ദേശിക്കുന്നത്. ഇതിന്റെ ഭാഗമായി പാലക്കാട് കഞ്ചിക്കോട് കേന്ദ്ര ഗവൺമെന്റിന്റെ സഹായത്തോടുകൂടി ഒരു മെഗാ ഫുഡ് പാർക്കിന്റെയും ചേർത്തലയിൽ സീഫുഡുമായി ബന്ധപ്പെട്ട മറ്റൊരു മെഗാ പാർക്കിന്റെയും പ്രവർത്തനം ആരംഭിച്ചിട്ടുണ്ട്. നേരത്തെ പറഞ്ഞ രീതിയിൽ സൂക്ഷ്മ ചെറുകിട സംരംഭങ്ങളെ പ്രോത്സാഹിപ്പിക്കാനും അവയെ

ബ്രാൻഡ് ചെയ്യാനുംവേണ്ട നടപടികൾകൂടി സ്വീകരിക്കാൻ സർക്കാർ ഉദ്ദേശിക്കുന്നുണ്ട്.

ശ്രീ. ജോർജ് എം. തോമസ് : സർ, കോഴിക്കോട് ജില്ലയിലെ മാവൂർ ഗ്വാളിയർ റയോൺസ് 1957-ൽ സഖാവ് ഇം.എം.എസ്. ഗവണ്മെന്റ് വ്യവസായത്തിനുവേണ്ടി അക്വയർ ചെയ്ത് ബിർള കമ്പനിയെ ഏൽപ്പിച്ചു. എന്നാൽ 1980-കളുടെ അവസാനത്തോടെ അവരത് അടച്ചുപൂട്ടി. പിന്നീട് പുതിയ വ്യവസായങ്ങളൊന്നും അവിടെ ആരംഭിച്ചിട്ടില്ല എന്നുമാത്രമല്ല, നാനൂറ് ഏക്കറോളം സ്ഥലം വേക്കന്റായി കിടക്കുകയാണ്. അതുപോലെ കഴിഞ്ഞ വി.എസ്.-ന്റെ കാലത്ത് ശ്രീ. എളമരം കരീം ആണ് കിനാലൂരിൽ വലിയ തോതിലുള്ളൊരു ഇൻഡസ്ട്രിയൽ പാർക്ക് സ്ഥാപിക്കാൻ മുൻകയ്യെടുത്തത്. അന്ന് അവിടെ എസ്.ഡി.പി.ഐ., വെൽഫെയർ പാർട്ടി, ജമാ അത് ഇസ്ലാമി, സോളിഡാരിറ്റി തുടങ്ങിയ കക്ഷികൾ ചേർന്ന് ഉപരോധം ഏർപ്പെടുത്തിയതിനെത്തുടർന്ന് അവിടേയ്ക്കുള്ള റോഡ് വികസിപ്പിക്കാൻ കഴിയാതെപോയി. യഥാർത്ഥത്തിൽ കോഴിക്കോട് ജില്ലയുടെ സമഗ്രമായ വികസനത്തിന് ഉപകരിക്കുന്ന രണ്ട് വൻകിട പ്രോജക്ടുകളാണ് മാവൂർ ഗ്വാളിയോർ റയോൺസും കിനാലൂർ പാർക്കും. ഗ്വാളിയോർ റയോൺസിൽ

ബിർള കമ്പനി വ്യവസായം ആരംഭിക്കുന്നില്ലെങ്കിൽ ആ ഭൂമി ഗവൺമെന്റ് തിരിച്ചെടുത്ത് അവിടെ വ്യവസായം ഏർപ്പെടുത്താൻ നടപടി സ്വീകരിക്കുമോ; കിനാലൂർ പാർക്ക് വികസിപ്പിക്കുമോ?

ശ്രീ. എ. സി. മൊയ്തീൻ : സർ, മാവൂരിലെ ഗ്രാസിം കമ്പനിയുടെ പ്രവർത്തനം നിലച്ചിട്ട് കുറച്ചുകാലമായി. ഗ്രാസിം കമ്പനിയുടെ ഉടമകളോടുതന്നെ ഒരു പ്രോജക്ട് സമർപ്പിക്കാൻ ആവശ്യപ്പെട്ടിരുന്നു. പക്ഷെ ആ പ്രോജക്ട് സംസ്ഥാന സർക്കാരിന് സ്വീകാര്യമല്ല. ഇതിന്റെ ഭാഗമായി അവർക്ക് നോട്ടീസ് നൽകിയിട്ടുണ്ട്. സംസ്ഥാന സർക്കാർ അക്വയർ ചെയ്ത് കൊടുത്ത സ്ഥലം ഏറ്റെടുക്കുന്നതിനുള്ള നടപടി സ്വീകരിക്കുകയും അവിടെ പുതിയ വ്യവസായ സംരംഭങ്ങൾ ആരംഭിക്കണമെന്നതാണ് സർക്കാർ ഉദ്ദേശിക്കുന്നത്. കിനാലൂരിലെ എസ്റ്റേറ്റ് തുടങ്ങുന്ന കാലത്ത് വലിയ പ്രതിഷേധം ഉണ്ടായതാണ്. ഇപ്പോൾ കിനാലൂരിലെ കെ.എസ്.ഐ.ഡി.സി.-യുടെ വ്യവസായ എസ്റ്റേറ്റിന്റെ അസൗകര്യങ്ങളൊക്കെ ഒഴിവാക്കിയിട്ടുണ്ട്. എന്നാലും ചില ബാലാരിഷ്ടതകളൊക്കെ ഇപ്പോഴും തുടരുന്നു എന്നാണ് കാണുന്നത്. അത് പരിശോധിക്കുന്നതിനുവേണ്ടി സമീപ ദിവസംതന്നെ ഒരു യോഗം വിളിച്ചുചേർത്തിട്ടുണ്ട്. അതിന്റെ വികസന

പ്രവർത്തനങ്ങൾക്കാവശ്യമായ മുൻകയ്യെടുക്കും.

ശ്രീ. രാജു എബ്രഹാം: സർ, കഴിഞ്ഞ ഒരു വർഷക്കാലത്തിനിടയിൽ പതിനെട്ടിലധികം വ്യവസായങ്ങളെ ലാഭത്തിലാക്കാൻ നേതൃത്വം നൽകിയ ബഹുമാനപ്പെട്ട മുഖ്യമന്ത്രിയെയും ദീർഘവീക്ഷണത്തോടുകൂടി വ്യവസായ വകുപ്പിനെ നയിക്കുന്ന വ്യവസായ വകുപ്പുമന്ത്രിയെയും ഞാൻ പ്രത്യേകമായി അഭിനന്ദിക്കുകയാണ്. ചെറുകിട വ്യവസായങ്ങളെ പ്രോത്സാഹിപ്പിക്കാൻ മുൻ ഏകജാലക സംവിധാനമുണ്ടായിരുന്നു. പക്ഷെ അത് പിന്നീട് അട്ടിമറിക്കപ്പെട്ടു. അപേക്ഷ കൊടുത്ത് ഒന്നോ രണ്ടോ മാസത്തിനുള്ളിൽ അനുമതികൾ നൽകിയില്ലെങ്കിൽ ആ സ്ഥാപനങ്ങൾ സ്വാഭാവികമായും പ്രവർത്തിക്കാനുള്ള സംവിധാനങ്ങളുണ്ടാക്കണം. അതുകൊണ്ട് ഏകജാലക സംവിധാനം വീണ്ടും കേരളത്തിൽ അടിയന്തരമായി നടപ്പാക്കാനുള്ള നടപടി സ്വീകരിക്കുമോ?

ശ്രീ. എ. സി. മൊയ്തീൻ : സർ, നിക്ഷേപകരും സംരംഭകരും ഏറെ പ്രയാസപ്പെടുന്ന സ്ഥിതിയുണ്ട് എന്ന് ബഹുമാനപ്പെട്ട എം.എൽ.എ. സൂചിപ്പിച്ചത് ശരിയാണ്. കേരളത്തിൽ ഏകജാലക സംവിധാനം ഉണ്ടെങ്കിലും അത് ഫലത്തിൽ പ്രാവർത്തികമാക്കാത്ത അവസ്ഥയും പലപ്പോഴും അനുഭവപ്പെടുന്നുണ്ട്. ഇതിന്റെ ഭാഗമായാണ് നിക്ഷേപകരെയും

സംരംഭകരെയും സഹായിക്കുന്നതിനുവേണ്ടി ഇൻവെസ്റ്റ്മെന്റ് പ്രൊമോഷൻ ആന്റ് ഫെസിലിറ്റേഷൻ ആക്ട് എന്ന പേരിലൊരു നിയമ നടപടിക്കുതന്നെ തുടക്കം കുറിച്ചിട്ടുള്ളത്. അത് വരുന്നതോടുകൂടി നേരത്തെ പറഞ്ഞ രീതിയിൽ നിശ്ചിത സമയത്തിനകം ലൈസൻസ് നൽകാൻ ആവശ്യമായ സംവിധാനമുണ്ടാക്കാനും വ്യവസായികൾക്കുള്ള ബുദ്ധിമുട്ട് പരിഹരിക്കാനും കഴിയും എന്നാണ് പ്രതീക്ഷിക്കുന്നത്.

ശ്രീ. ആന്റണി ജോണിനുവേണ്ടി (ശ്രീ. വി. കെ. സി. മമ്മത് കോയ) :

സർ, എന്റെ മണ്ഡലത്തിൽ ഫറൂക്ക് മേഖലയിലെ ഒരു പ്രധാന വ്യവസായമാണ് ഓട് വ്യവസായം. ഇതിൽ കുറേ സ്ഥാപനങ്ങൾ അടച്ചുപൂട്ടിയെങ്കിലും ഒൻപത് എണ്ണം പ്രവർത്തിച്ചുകൊണ്ടിരുന്നു. മണ്ണ് ലഭ്യമല്ലാത്തതുകൊണ്ട് അതിൽ മലബാർ ടൈൽസ്, വൈസ്സ്കോസ്റ്റ് ടൈൽസ്, കേരള ടൈൽസ് എന്നീ മൂന്ന് സ്ഥാപനങ്ങൾ പൂട്ടിക്കിടക്കുകയാണ്. 350-ഓളം തൊഴിലാളികൾക്ക് തൊഴിലില്ലാതായിട്ട് നാളെറയായി. ഒൻപതിൽ ആറ് വ്യവസായങ്ങളും ഇപ്പോഴും നടന്നുകൊണ്ടിരിക്കുന്നു. അവയും അസംസ്കൃതവസ്തുവായ കളിമണ്ണ് ലഭിക്കാത്തതിനാൽ ഇപ്പോൾ അടച്ചുപൂട്ടലിന്റെ വക്കിലാണ്. ഈ വ്യവസായങ്ങൾക്കാവശ്യമായ കളിമണ്ണ് ലഭ്യമാക്കുന്നതിനുവേണ്ടി എന്തെങ്കിലും

നടപടി ഗവൺമെന്റ് സ്വീകരിച്ചിട്ടുണ്ടോ; സ്വീകരിക്കുമോ?

ശ്രീ. എ. സി. മൊയ്തീൻ : സർ, കേരളത്തിലെ പരമ്പരാഗത വ്യവസായങ്ങളിലൊന്നായ ഓട് വ്യവസായം അസംസ്കൃതവസ്തുവായ കളിമണ്ണിന്റെ ലഭ്യതക്കുറവുകാരണം പ്രതിസന്ധി നേരിടുകയാണ്. കോഴിക്കോട് മാത്രമല്ല, മലപ്പുറത്തും തൃശ്ശൂരമെല്ലാം തൊഴിലാളികൾക്ക് തൊഴിൽ കൊടുക്കുന്നൊരു പ്രധാനമേഖലയായിരുന്നു അത്. പാടശേഖരത്തിൽനിന്നും മണ്ണെടുക്കാൻ കഴിയാത്ത സ്ഥിതി ഇപ്പോഴുണ്ട്. അപ്പോൾ പാടശേഖരത്തിലെ ഡാറ്റാബാങ്കിനു പുറത്തുള്ള, വർഷങ്ങൾക്കുമുമ്പ് നികത്തിയതും മറ്റാവശ്യങ്ങൾക്ക് പരിവർത്തനപ്പെടുത്തിയതുമായ ഭൂമിയിൽ കളിമണ്ണ് ശേഖരമുണ്ട് എന്നാണ് ഇപ്പോൾ ഒരു സർവ്വേയിലൂടെ കണ്ടെത്തിയിട്ടുള്ളത്. കോഴിക്കോടും മലപ്പുറവും തൃശ്ശൂരും ആ സർവ്വേ പൂർത്തീകരിച്ചിട്ടുണ്ട്. ഇതിന്റെ ഭാഗമായി കളിമണ്ണിന്റെ ലഭ്യത ഉറപ്പുവരുത്തുന്നതോടുകൂടി ഈ വ്യവസായമേഖലയുടെ അസംസ്കൃത വസ്തുവായ കളിമണ്ണ് നൽകാൻ കഴിയുമെന്നാണ് സർക്കാർ പ്രതീക്ഷിക്കുന്നത്. അതിനാവശ്യമായ നടപടികൾ സ്വീകരിച്ചുകൊണ്ടിരിക്കുകയാണ്.

ശ്രീ. ആർ. രാമചന്ദ്രൻ: സർ, ചെറുകിട വ്യവസായികളെ

പ്രോത്സാഹിപ്പിക്കാൻ ലക്ഷ്യമിട്ടുകൊണ്ട് രൂപീകൃതമായ കേരള സിഡ്കോ യു.ഡി.എഫ്.-ന്റെ ഭരണകാലത്തെ കെടുകാര്യസ്ഥതയും അഴിമതിയും കാരണം തകർച്ചയിൽ എത്തുകയുണ്ടായി. ഇപ്പോഴും ആ സ്ഥാപനം സാമ്പത്തികമായി പ്രതിസന്ധിയിലാണെന്നാണ് മനസ്സിലാക്കുന്നത്. ആ സ്ഥാപനത്തെ പരിരക്ഷിക്കാൻ ആവശ്യമായ നടപടികൾ കൈക്കൊള്ളുമോ?

ശ്രീ. എ. സി. മൊയ്തീൻ: സർ, കഴിഞ്ഞ ഗവൺമെന്റിന്റെ കാലത്ത് ഏറെ പ്രയാസങ്ങളും പ്രതിസന്ധികളും നേരിട്ട, അഴിമതിയുടെ ഒരുപാട് വാർത്തകൾ പുറത്തുവന്ന ഒരു സ്ഥാപനമാണ് സിഡ്കോ. അതിൽ ചിലതൊക്കെ വസ്തുതയുമാണ്. ഈ സർക്കാർ വന്നതോടുകൂടി ആ കാര്യങ്ങളൊക്കെ പരിശോധിച്ച് സിഡ്കോയെ മെച്ചപ്പെട്ട സ്ഥിതിയിൽ എത്തിക്കാൻ മാനേജ്മെന്റ് സംവിധാനത്തിൽ മാറ്റമുണ്ടാക്കി. ഇപ്പോൾ അതിന്റെ ബോർഡ് വന്നിട്ടുണ്ട്. സാമ്പത്തിക പ്രയാസങ്ങൾ പരിഹരിക്കാൻ സിഡ്കോയ്ക്ക് പണം കിട്ടാനുണ്ട്, സിഡ്കോ കൊടുക്കാനുമുണ്ട്. അതൊക്കെ പിടിപ്പെടുക്കാനും സിഡ്കോയുടെ വ്യവസായ എസ്റ്റേറ്റുകളിൽ കിടക്കുന്ന സ്ഥലം ഫലപ്രദമായി വിനിയോഗിക്കാനുമുള്ള നടപടികൾ തുടങ്ങിക്കഴിഞ്ഞിട്ടുണ്ട്. അതിന്റെ ഭാഗമായി വളരെ വൈകാതെതന്നെ സിഡ്കോയുടെ പ്രവർത്തനം

മെച്ചപ്പെടുത്താൻ കഴിയും എന്നാണ് പ്രതീക്ഷിക്കുന്നത്.

ശ്രീ. എം. രാജഗോപാലൻ: സർ, ഐ.റ്റി. പാർക്കുകളെല്ലാം ഇപ്പോൾ വയബിളുമാത്തതുകൊണ്ട് ഗ്രാമീണ മേഖലയിൽ തുടർന്നും നിലനിർത്താൻ കഴിയാത്ത അവസ്ഥയാണ്. ഉദാഹരണത്തിന്, ചീമേനിയിലെ 100 ഏക്കർ സ്ഥലം അതിനുവേണ്ടി നീക്കിവെച്ചതാണ്. അതുപോലെതന്നെ കാസർഗോഡ് ജില്ല വ്യാവസായികമായി വളരെ പിന്നോക്കം നിൽക്കുന്ന ജില്ലയാണ്. ഈ അടിയന്തര സാഹചര്യം പരിഗണിച്ച് ഇത്തരം കേന്ദ്രങ്ങളിൽ സ്ഥലം ലഭ്യമായിടത്ത് വ്യവസായപാർക്കുകളും പുതിയ വ്യവസായങ്ങളും തുടങ്ങുവാനുള്ള നടപടികൾ സ്വീകരിക്കുമോ?

ശ്രീ. എ. സി. മൊയ്തീൻ: സർ, സ്ഥലം ലഭ്യമായിടത്ത് അത് ഡെവലപ് ചെയ്ത് ചെറുകിട സംരംഭകർക്കും ഇടത്തരം സംരംഭകർക്കുമാവശ്യമായ സൗകര്യം ചെയ്തുകൊടുക്കുക എന്നുള്ളതുതന്നെയാണ് വ്യവസായ വകുപ്പ് ഉദ്ദേശിക്കുന്നത്. കാസർഗോഡ് ജില്ലയിൽ ഇത്തരത്തിൽ കിടക്കുന്ന ഭൂമിയുടെ കാര്യം ബഹുമാനപ്പെട്ട റവന്യൂ വകുപ്പുമന്ത്രി ഉൾപ്പെടെയുള്ളവർ എന്റെ ശ്രദ്ധയിൽപ്പെടുത്തിയിട്ടുണ്ട്. ബഹുമാനപ്പെട്ട എം.എൽ.എ. സൂചിപ്പിച്ചതിന്റെ പശ്ചാത്തലത്തിൽ ലഭ്യമായ ഭൂമി പരമാവധി പ്രയോജനപ്പെടുത്തി ചെറുകിട

സംരംഭങ്ങൾ പ്രോത്സാഹിപ്പിക്കാനാവശ്യമായ നടപടികൾ സ്വീകരിക്കും.

ശ്രീ. കെ. ബാബു: സർ, വാളയാർ മുതൽ എറണാകുളം വരെയുള്ള ദേശീയ പാതയുടെ ഭാഗമായതും അതുപോലെതന്നെ പാലക്കാടിന്റെ പൊതുവായ വികസനത്തിന് ഏറെ സാധ്യതയും വരുന്ന വ്യവസായ പാർക്കിനാവശ്യമായ ഭൂമി ഏറ്റെടുക്കുന്ന കാര്യം എവിടെ വരെയായി എന്നതാണ് എന്റെ ചോദ്യം?

ശ്രീ. എ. സി. മൊയ്തീൻ: സർ, പാലക്കാട് ജില്ലയിലെ രണ്ട് സ്ഥലങ്ങളിലായി ഏകദേശം 500 ഏക്കർ ഭൂമി ഏറ്റെടുക്കുന്നതിനുള്ള ഭരണാനുമതി നൽകിക്കഴിഞ്ഞിട്ടുണ്ട്. അതിന്റെ നടപടികൾ തുടരുകയാണ്. കിൻഫ്രയാണ് ആ ഭൂമി ഏറ്റെടുക്കുന്നതിനുവേണ്ടിയുള്ള നടപടികൾ സ്വീകരിച്ചിട്ടുള്ളത്. ബഹുമാനപ്പെട്ട പട്ടികജാതി പട്ടികവർഗ്ഗ ക്ഷേമ വകുപ്പുമന്ത്രിയുടെ മണ്ഡലംകൂടി ഉൾപ്പെടുന്ന സ്ഥലത്താണ് ഭൂമിയുടെ ഏറ്റെടുക്കൽ നടപടികൾ ഇപ്പോൾ ത്വരിതഗതിയിൽ നടക്കുന്നത്.

ശ്രീ. വി. ആർ. സുനിൽകുമാർ: സർ, സംസ്ഥാനത്തെ വിവിധ വ്യവസായ പാർക്കുകളിലും സൈബർ പാർക്ക്, ഇൻഫോ പാർക്ക്, ടെക്നോപാർക്ക് എന്നിവിടങ്ങളിലും സ്റ്റാർട്ട് അപ്പ് സംരംഭങ്ങൾ ആരംഭിക്കുന്നതിനാവശ്യമായ അടിസ്ഥാന സൗകര്യങ്ങൾ ലഭ്യമാണോ?

ശ്രീ. എ. സി. മൊയ്തീൻ: സർ, സ്റ്റാർട്ട് അപ്പ്-കളെ പ്രോത്സാഹിപ്പി

ക്കുകയെന്നുള്ള നയം കെ.എസ്.ഐ.ഡി.സി. വഴി ഇപ്പോൾ സ്വീകരിച്ചുവരുന്നു. ഐ.റ്റി. സംരംഭങ്ങളിലും അത്തരം സ്റ്റാർട്ട് അപ്പുകളെ പ്രോത്സാഹിപ്പിക്കുന്ന തിനുവേണ്ടിയുള്ള നിലപാടാണ് ഗവൺമെന്റ് സ്വീകരിച്ചിട്ടുള്ളത്. പ്രത്യേക പ്രദേശങ്ങളിൽ ഇത്തരം സ്ഥാപനങ്ങളുമായി ബന്ധപ്പെടുത്തിക്കൊണ്ട് അതിന്റെ സാധ്യതകൾ പരിശോധിച്ച് ആവശ്യമായ എല്ലാ സഹായങ്ങളും ഇപ്പോൾ ചെയ്തുവരുന്നുണ്ട്.

ശ്രീ. എ. എം. ആരിഫ്: സർ, വ്യവസായങ്ങൾ തുടങ്ങണമെങ്കിലും അത്

നടത്തിക്കൊണ്ടുപോകണമെങ്കിലും ലൈസൻസുകൾ പുതുക്കൽ ഒരു പ്രധാനപ്പെട്ട കാര്യമാണ്. ലൈസൻസ് റിന്യൂവലെന്ന് പറഞ്ഞ് പഞ്ചായത്ത്, ഹെൽത്ത് ഡിപ്പാർട്ട്മെന്റ്, പൊല്യൂഷൻ കൺട്രോൾ ബോർഡ് തുടങ്ങി നൂറ് ഓഫീസുകളിലെങ്കിലും ഒരു ചെറുകിട വ്യവസായ സംരംഭകൻ ഓരോ വർഷവും കറങ്ങിക്കൊണ്ടിരിക്കുകയാണ്. അങ്ങനെ എല്ലാ വർഷവും ലൈസൻസ് പുതുക്കിക്കൊടുക്കുന്ന രീതിയിലേയ്ക്ക് മാറുകയാണ്. ഒരിക്കൽ പുതുക്കിയാൽ അഞ്ച് വർഷമെങ്കിലും ലൈസൻസിന്റെ കാലാവധി നീട്ടിക്കൊടുക്കാനുള്ള നടപടി സ്വീകരിക്കുമോ; Ease of doing-ന്റെ ഭാഗമായി അത് ചെയ്യുമെന്നും

അതുപോലെ സംരംഭകരെ പ്രോത്സാഹിപ്പിക്കുന്നതിനാവശ്യമായ പദ്ധതിയിൽപ്പെടുത്തുമെന്നും വ്യവസായ വകുപ്പുമന്ത്രി പറഞ്ഞിരുന്നു. അത് നടപ്പാക്കാനുള്ള നടപടികൾ എന്തെങ്കിലും സ്വീകരിച്ചിട്ടുണ്ടോ എന്നാണ് അറിയേണ്ടത്.

ശ്രീ. എ. സി. മൊയ്തീൻ: സർ, ഞാൻ നേരത്തെ പറഞ്ഞ മറുപടിയിൽ അതിനെക്കുറിച്ച് സൂചിപ്പിച്ചതാണ്. വ്യവസായ സംരംഭങ്ങൾ നടത്തിക്കൊണ്ടുപോകാനുള്ള ബുദ്ധിമുട്ടും Ease of doing-ന്റെ പരിഗണനയിലും ബന്ധപ്പെടുത്തിയാണ് Kerala Investment Promotion and Facilitation Act നടപ്പിലാക്കാൻ ഉദ്ദേശിക്കുന്നത്. അതിലൊരു ഭാഗമാണ് ലൈസൻസ് പുതുക്കൽ. ഓരോ വർഷവും പുതുക്കാതെ അഞ്ച് വർഷക്കാലാവധി നൽകാനും അതുപോലെ തന്നെ സംരംഭകരെ സഹായിക്കാനായി നിശ്ചിത സമയത്തിനകം ലൈസൻസ് നൽകാനുമുള്ള നടപടികൾ ഈ ആക്ടിന്റെ ഭാഗമായി തുടങ്ങിയിട്ടുണ്ട്.

വടക്കൻ കേരളത്തിൽ നദീതട ടൂറിസം പദ്ധതി

2 (*334) ശ്രീ. ചിറ്റയം ഗോപകുമാർ:
ശ്രീമതി ഗീതാ ഗോപി:
ശ്രീ. മുഹമ്മദ് മുഹസിൻ പി.:
ശ്രീ. എൽദോ എബ്രഹാം: താഴെകാണുന്ന ചോദ്യങ്ങൾക്ക്

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) രാജ്യാന്തര യാത്രാ പ്രസിദ്ധീകരണമായ ലോൺലി പ്ലാനറ്റിൽ, ഏഷ്യയിൽ കണ്ടിരിക്കേണ്ട പത്ത് സ്ഥലങ്ങളിലൊന്നായി ഉൾപ്പെടുത്തിയ വടക്കൻ കേരളത്തിന്റെ മനോഹാരിതയും പ്രത്യേകതകളും പ്രചരിപ്പിക്കുന്നതിന് പുത്തൻ പദ്ധതികൾ നടപ്പിലാക്കുന്നത് ആലോചിക്കുമോ ;

(ബി) ഏതൊക്കെ മേഖലകളിൽ എന്തൊക്കെ പദ്ധതികളാണ് നടപ്പിലാക്കുന്നതെന്ന് വ്യക്തമാക്കുമോ;

(സി) വടക്കൻ കേരളത്തിലെ ജലാശയങ്ങളും അവിടുത്തെ കലാരൂപങ്ങളും പ്രകൃതി വിഭവങ്ങളും പരിചയപ്പെടുത്തുന്നതിന് നദീതട ടൂറിസം പദ്ധതി നടപ്പിലാക്കുമോ; വിശദമാക്കുമോ?

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ,

(എ) അമേരിക്കൻ ട്രാവൽ ഗൈഡായ ലോൺലി പ്ലാനറ്റ് ഏഷ്യയിൽ നിശ്ചയമായും കണ്ടിരിക്കേണ്ട 10 സ്ഥലങ്ങളിൽ മൂന്നാമത്തെ സ്ഥലമായി തിരഞ്ഞെടുത്തത് മലബാറിനെയാണ്. സിംഗപ്പൂരിനെയും മലേഷ്യയെയും പിന്തള്ളിയാണ് മലബാറിന് ഈ നേട്ടം കൈവരിക്കാനായത്. മലബാറിന്റെ അനന്തമായ ടൂറിസം സാധ്യതകൾ മുൻകൂട്ടി കണ്ടുകൊണ്ടും കണ്ണൂർ വിമാനത്താവളം പ്രവർത്തനമാരംഭിക്കുമ്പോൾ ഉണ്ടാകാവുന്ന വൻ ടൂറിസ്റ്റ് വരവിനെ ഉപയോഗപ്പെടുത്താൻ ലക്ഷ്യമിട്ടുകൊണ്ടുള്ള പദ്ധതികളുമാണ് ഈ സർക്കാർ തുടക്കം മുതൽതന്നെ മുന്നോട്ടുപോകുന്നത്. ഇതിനകംതന്നെ മലബാറിൽ 150 കോടി രൂപയുടെ പദ്ധതികൾക്ക് ഭരണാനുമതി നൽകുകയും പദ്ധതികളുടെ പ്രവർത്തനം ആരംഭിക്കുകയും ചെയ്തു. മലബാറിന്റെ പ്രകൃതി ഭംഗിയും നാടൻകലകളും ജീവിതരീതിയും ഭക്ഷണരീതിയും ആയോധനകലകളും എല്ലാം സമന്വയിപ്പിച്ചുകൊണ്ടുള്ള തീമാറ്റിക് സർക്യൂട്ടായ മലബാർ-മലനാട്-നദീതട-ക്രൂയിസം-സർക്യൂട്ട് പദ്ധതിക്കായി 320 കോടി രൂപയുടെ പദ്ധതി തയ്യാറാക്കുകയും കേന്ദ്ര സഹായത്തിനായി സമർപ്പിക്കുകയും ചെയ്തു. ഈ പദ്ധതിയുടെ ഘടകങ്ങളിൽ ചിലതിന് ഇതിനകംതന്നെ സംസ്ഥാന സർക്കാർ ഭരണാനുമതി നൽകിയിരിക്കുകയാണ്. കേന്ദ്രസഹായം ലഭിക്കുന്നതിന്

കാത്തിരിക്കാതെ പരമാവധി തുക സംസ്ഥാന സർക്കാർ ഇതിനായി ചെലവഴിക്കാനാണ് ഉദ്ദേശിക്കുന്നത്. കേരളത്തിലെ വിദേശ, ആഭ്യന്തര ടൂറിസുകളുടെ എണ്ണത്തിൽ അടുത്ത നാലു വർഷം ലക്ഷ്യമിടുന്ന വർദ്ധനവും തൊഴിൽ അവസരങ്ങളും യാഥാർത്ഥ്യമാകണമെങ്കിൽ മലബാറിന്റെ ടൂറിസം സാധ്യതകൾ പരമാവധി പ്രയോജനപ്പെടുത്തേണ്ടതുണ്ട്.

(ബി) വടക്കൻ കേരളത്തിലെ വിനോദസഞ്ചാര വികസനത്തിന് പ്രത്യേക ഊന്നൽ നൽകിക്കൊണ്ടുള്ള ടൂറിസം മാർക്കറ്റിംഗ് പ്രവർത്തനങ്ങൾ ടൂറിസം വകുപ്പിന്റെ നേതൃത്വത്തിൽ നടത്തിവരുന്നുണ്ട്. വടക്കൻ കേരളത്തിലെ ടൂറിസം വിപണനം ലക്ഷ്യമിട്ട് ഇതര സംസ്ഥാനങ്ങളിലും മറ്റ് രാജ്യങ്ങളിലും റോഡ് ഷോകളും സംഘടിപ്പിക്കുന്നു. ടൂറിസം ട്രേഡ് ഫെയറുകളിലും വടക്കൻ കേരള വിനോദസഞ്ചാരം ലക്ഷ്യമിട്ട് ടൂറിസം വകുപ്പ് പങ്കെടുത്തുവരുന്നു.

(സി) വടക്കൻ കേരളത്തിലെ ജലാശയങ്ങളും, അവിടുത്തെ കലാരൂപങ്ങളും, പ്രകൃതി വിഭവങ്ങളും പരിചയപ്പെടുത്തുന്നതിനുള്ള നദീതട ടൂറിസം പദ്ധതി പരിഗണനയിലുണ്ട്. കണ്ണൂർ ജില്ലയിൽക്കൂടി ഒഴുകുന്ന വളപട്ടണം, കുപ്പം, പെരുമ്പ, അഞ്ചരക്കണ്ടി, മാഹി, തലശ്ശേരി പുഴകളും കാസർഗോഡ് ജില്ലയിലെ നീലേശ്വരം, കാര്യംകോട്, വലിയ ചന്ദ്രഗിരിപ്പുഴ

മുതലായ ജലാശയങ്ങളും തീരപ്രദേശങ്ങളും സമീപപ്രദേശങ്ങളുടെയും പ്രാധാന്യവും ചരിത്രപരമായ വസ്തുതകളും, പ്രസ്തുത ഗ്രാമങ്ങളിലെ തനതു കലാരൂപങ്ങളും ഉൾപ്പെടുത്തിയാണ് ഈ പദ്ധതി വിഭാവന ചെയ്തിട്ടുള്ളത്. ഇതിന്റെ ഭാഗമായി കാസർഗോഡ്-കണ്ണൂർ ജില്ലകളിലെ നദികളെയും, കായലുകളെയും ഉൾപ്പെടുത്തിക്കൊണ്ട് മലനാട്-മലബാർ-ക്രൂയിസ്- ടൂറിസം-പ്രോജക്ട് എന്ന ഒരു പദ്ധതി പ്രൊപ്പോസൽ കേന്ദ്ര ടൂറിസം മന്ത്രാലയത്തിന്റെ അംഗീകാരത്തിനായി സമർപ്പിച്ചിട്ടുണ്ട്. ഇന്നലെ അതിന്റെ പ്രാഥമിക ചർച്ചയ്ക്കായി ഡയറക്ടർ പോയിരുന്നു. ആ ചർച്ചയിൽ പദ്ധതി അംഗീകരിക്കാൻ തയ്യാറായതായാണ് മനസ്സിലാക്കാൻ സാധിച്ചിട്ടുള്ളത്. 320 കോടി രൂപ നൽകാൻ സാധിക്കില്ലായെന്നുള്ള കാര്യം അവർ അറിയിച്ചിട്ടുണ്ട്. 100 കോടി രൂപയുടെ പദ്ധതി എന്നുള്ള നിലയിൽ അത് പരിമിതപ്പെടുത്തണമെന്ന് ആവശ്യപ്പെട്ടിരിക്കുകയാണ്. നമ്മൾ 320 കോടി രൂപയുടെ പദ്ധതിയുമായിത്തന്നെ മുന്നോട്ടുപോകും. 100 കോടി രൂപ കേന്ദ്രസഹായത്തോടുകൂടിയും ബാക്കി സംസ്ഥാന ഗവൺമെന്റും ചെലവഴിച്ച് ആ പദ്ധതി ആ അർത്ഥത്തിൽത്തന്നെ വിജയിപ്പിക്കാനാണ് ഗവൺമെന്റ് ഉദ്ദേശിക്കുന്നത്.

ശ്രീമതി ഗീതാ ഗോപി: സർ, വടക്കൻ കേരളത്തിന്റെ നദീതട ടൂറിസം പദ്ധതി സമഗ്രമായി ലക്ഷ്യമിടുന്നുവെന്ന് അദ്ദേഹത്തിന്റെ പ്രസ്താവനയിൽനിന്ന് വ്യക്തമായി. നദീതട ടൂറിസത്തിന് പ്രാധാന്യം കൊടുക്കുന്നതോടൊപ്പംതന്നെ കേരളത്തിലെ കായലോര ടൂറിസത്തിന് എത്രകണ്ട് പ്രാധാന്യം നൽകാൻ ലക്ഷ്യമിടുന്നുവെന്നും എന്തൊക്കെ പദ്ധതികളാണ് കായലോര ടൂറിസത്തിന് നൽകുന്നതെന്നും വ്യക്തമാക്കാമോ?

ശ്രീ. കടകംപള്ളി സുരേന്ദ്രൻ: സർ, നമ്മുടെ സംസ്ഥാനത്ത് മിക്കവാറുമുള്ള എല്ലാ ടൂറിസം ഡെസ്റ്റിനേഷനുകളും കായലോരങ്ങളുമായി ബന്ധപ്പെട്ടു കൊണ്ടാണ് നടപ്പാക്കിക്കൊണ്ടിരിക്കുന്നത്. ആലപ്പുഴയിലെ പ്രധാനപ്പെട്ട ടൂറിസം പ്രവർത്തനങ്ങളുടെ കേന്ദ്രബിന്ദു കായൽ തന്നെയാണ്. ഏതാണ്ട് എല്ലാ ഡെസ്റ്റിനേഷനുകളിലും കായലുകളുടെ സാമീപ്യം കാണാൻ സാധിക്കും. കായലോര ടൂറിസത്തിന് നല്ല പ്രാധാന്യം കൊടുത്തുകൊണ്ടുള്ള സമീപനമാണ് ഗവൺമെന്റ് സ്വീകരിക്കുന്നത്.

ശ്രീ. എൽദോ എബ്രഹാം: സർ, രാജ്യാന്തര പ്രസിദ്ധീകരണമായ ലോൺലി പ്ലാനറ്റിന്റെ കണ്ടെത്തൽ ഏഷ്യയിലെതന്നെ കണ്ടിരിക്കേണ്ട 10 സ്ഥലങ്ങളിൽ മൂന്നാം സ്ഥാനം വടക്കൻ കേരളത്തിനാണ്. മലയാളികൾക്ക്

അഭിമാനമായ കാര്യമാണ്. ഇത്തരം കണ്ടെത്തലുകൾ കേരളത്തിലെ ടൂറിസം മേഖലയ്ക്ക് നൽകുന്ന പ്രാധാന്യം തന്നെയാണ് കാണിക്കുന്നത്. ടൂറിസം മേഖലയിലെ ഏറ്റവും പ്രധാനപ്പെട്ട പ്രശ്നം മാലിന്യങ്ങൾക്കാണ് ആ മേഖല മൂടപ്പെടുകയാണ് എന്നതാണ്. മാലിന്യം നിർമ്മാർജ്ജനം ചെയ്യുന്നതിനും മാലിന്യ സംസ്കരണത്തിനുംവേണ്ടി ടൂറിസം ഡിപ്പാർട്ടുമെന്റ് തയ്യാറാക്കിയിട്ടുള്ള കർമ്മ പദ്ധതി എന്തായി എന്ന് വിശദീകരിക്കാമോ?

ശ്രീ. കടകംപള്ളി സുരേന്ദ്രൻ: സർ, ഇപ്പോൾ സംസ്ഥാനം നേരിടുന്ന പൊതുവായ പ്രശ്നംതന്നെയാണ് മാലിന്യവും മാലിന്യ സംസ്കരണവും. നമ്മുടെ സംസ്ഥാനത്ത് എല്ലാ ടൂറിസ്റ്റ് കേന്ദ്രങ്ങളെയും മാലിന്യരഹിതമാക്കാനും ശുചിത്വത്തോടെ മുന്നോട്ടുപോകാനും സഹായകരമായ വിപുലമായ സമഗ്ര പദ്ധതി സംസ്ഥാന ടൂറിസം വകുപ്പ് ആവിഷ്കരിക്കുകയാണ്. 'ഗ്രീൻ കാർപെറ്റ്' എന്ന നൂതന പദ്ധതിയാണ് അതിനവേണ്ടി ആവിഷ്കരിച്ചിട്ടുള്ളത്. തെരഞ്ഞെടുക്കപ്പെട്ട 84 ടൂറിസം കേന്ദ്രങ്ങളിൽ ശുചിത്വം, മാലിന്യ നിർമ്മാർജ്ജനം, കുടിവെള്ളം, നടപ്പാതകൾ, ടോയ്ലെറ്റ് സൗകര്യം, വഴിവിളക്കുകൾ തുടങ്ങിയ അത്യാവശ്യ അടിസ്ഥാന സൗകര്യങ്ങളാണ് 'ഗ്രീൻ കാർപെറ്റ്' എന്ന നൂതന പദ്ധതിയുടെ ഭാഗമായി ഗവൺമെന്റ് നടപ്പിലാക്കുന്നത്.

ടൂറിസം സംഘടനകൾ, ടൂറിസം വ്യവസായികൾ, തദ്ദേശഭരണകൂടം, ശുചിത്വമിഷൻ, വിദ്യാഭ്യാസ സ്ഥാപനങ്ങൾ, കുടുംബശ്രീ, സന്നദ്ധ സംഘടനകൾ, വിദ്യാർത്ഥികൾക്കായുള്ള എൻ.എസ്.എസ്, തദ്ദേശവാസികൾ തുടങ്ങിയ ടൂറിസം കേന്ദ്രവുമായി ബന്ധപ്പെട്ട് പ്രവർത്തിക്കുന്ന എല്ലാവരെയും ഉൾക്കൊണ്ടുകൊണ്ട് ബഹുജന പങ്കാളിത്വത്തോടുകൂടിയ പ്രവർത്തനമാണ് 'ഗ്രീൻ കാർപെറ്റ്' വിഭാവന ചെയ്യുന്നത്. 'ഗ്രീൻ കാർപെറ്റ്' പദ്ധതിയിലൂടെ വിഭാവന ചെയ്യുന്ന ലക്ഷ്യങ്ങൾ കൈവരിക്കുന്നതിന് തെരഞ്ഞെടുത്ത ടൂറിസം കേന്ദ്രങ്ങളിലും മികച്ച പരിശീലനം ലഭിച്ച ഡെസ്റ്റിനേഷൻ മാനേജർമാരുടെ സേവനം ഗവൺമെന്റ് ഉറപ്പാക്കുകയാണ്. കാര്യക്ഷമമായ ഏകോപനത്തിലൂടെ ഓരോ കേന്ദ്രങ്ങളിലുമുള്ള പ്രശ്നങ്ങളും പോരായ്മകളും യഥാസമയം വിലയിരുത്തി സത്വരനടപടികൾ കൈക്കൊള്ളാൻ ഇവരെ സന്നദ്ധരാക്കുന്നു. ഈ പദ്ധതിയുടെ ഏകോപനത്തിനായി സംസ്ഥാനതലത്തിലും ജില്ലാതലത്തിലും മേഖലതലത്തിലും നിരീക്ഷണ സമിതികളും രൂപീകരിച്ചുവരികയാണ്. ഇത്തരം സമിതികൾ ഓരോ സെന്ററുകളുടെയും കാര്യത്തിൽ യഥാസമയം പരിശോധന നടത്തി വേണ്ട നടപടികൾ സമയബന്ധിതമായി തീർത്ത് വിനോദസഞ്ചാര മേഖലയെ ഫലപ്രദമായി നിലനിർത്തണമെന്നാണ്

ഗവൺമെന്റ് കാണുന്നത്. ശുചിത്വം വളരെ പ്രധാനമാണ് അതിന് ഊന്നൽ നൽകിക്കൊണ്ടുള്ള പദ്ധതികൾ തന്നെയാണ് സംസ്ഥാന ഗവൺമെന്റ് നടപ്പിലാക്കിക്കൊണ്ടിരിക്കുന്നത്.

ശ്രീമതി പി. അയിഷാ പോറ്റി: സർ, വടക്കൻ കേരളത്തിൽ മാത്രമല്ലാതെ കേരളത്തിലെ മുഴുവൻ നദികളുടെയും വശങ്ങൾ ഇടിയുന്നത് ഒഴിവാക്കുന്നതിന് നദികളുടെ വശങ്ങൾ സംരക്ഷിച്ചുകൊണ്ട് റെസ്പോൺസിബിൾ ടൂറിസം ഉൾപ്പെടെ നടപ്പാക്കുന്നതിനുള്ള നടപടി സ്വീകരിക്കുമോ; കൊല്ലം ജില്ലയിലെ കല്ലടയാറിന്റെ ഇരുവശങ്ങളും ഇടിഞ്ഞുപോകുന്നതും കയ്യേറ്റത്താൽ നഷ്ടപ്പെട്ടു പോകുന്നതുമായ സ്ഥിതിയുണ്ട്. കൂടാതെ കൊട്ടാരക്കര മണ്ഡലത്തിലുൾപ്പെടുന്ന നാല് പഞ്ചായത്തുകളിൽ എം.സി റോഡിന് പാറലലായി പോകുന്ന വലിയ പുലമൺ തോടിന്റെ വശം മുഴുവൻ കയ്യേറ്റം കാരണം അന്യാധീനപ്പെട്ടു പോകുന്നുണ്ട്. കേരളത്തിലുള്ള ഇത്തരം കയ്യേറ്റങ്ങൾ ഒഴിപ്പിച്ച് നല്ല രീതിയിലുള്ള ടൂറിസം കേന്ദ്രങ്ങളാക്കി മാറ്റാൻ നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ : സർ, നമ്മുടെ സംസ്ഥാനത്തെ ടൂറിസം കേന്ദ്രങ്ങളിലെ കയ്യേറ്റങ്ങൾ അവസാനിപ്പിക്കാനും കായലോരങ്ങൾ സംരക്ഷിക്കുന്നതിനുമാവശ്യമായ നടപടികൾ സ്വീകരിക്കാൻ സാധിക്കും.

സംസ്ഥാനത്തിന്റെ പലഭാഗത്തും നടക്കുന്ന കായൽകയ്യേറ്റങ്ങളും നദീതട കയ്യേറ്റങ്ങളും തടയുന്നതിന് ടൂറിസം ഡിപ്പാർട്ടുമെന്റിന് നടപടി സ്വീകരിക്കുന്നതിന് ബുദ്ധിമുട്ടായിരിക്കും. ബഹുമാനപ്പെട്ട അംഗം ഇവിടെ ഉത്തരവാദിത്ത ടൂറിസം നടപ്പാക്കുന്നതിനെക്കുറിച്ച് സൂചിപ്പിച്ചു. അത്തരം ഉത്തരവാദിത്ത ടൂറിസം നടപ്പാക്കുന്നതിനുള്ള നടപടികളുമായി ഗവൺമെന്റ് മുന്നോട്ടുപോകുകയാണ്. നേരത്തെ ഏഴ് കേന്ദ്രങ്ങളിലുണ്ടായിരുന്നത് നമ്മുടെ സംസ്ഥാനത്തെ എല്ലാ കേന്ദ്രങ്ങളിലേയ്ക്കും വ്യാപിപ്പിക്കുന്നതിനുള്ള നടപടികൾ ഗവൺമെന്റ് സ്വീകരിക്കുകയാണ്. ഒരു മിഷൻതന്നെ ഗവൺമെന്റ് ഇതിലേക്കായി രൂപീകരിച്ചുകഴിഞ്ഞു. അതിന്റെ സംസ്ഥാനതല ഉദ്ഘാടനം വളരെ പെട്ടെന്നുതന്നെ സംഘടിപ്പിക്കാൻ തീരുമാനിച്ചിട്ടുണ്ട്. നമ്മുടെ സംസ്ഥാനത്താകമാനം ഉത്തരവാദിത്ത ടൂറിസത്തിന്റെ പ്രവർത്തനങ്ങൾ വരുന്നതോടുകൂടി കയ്യേറ്റം അടക്കമുള്ളവയിൽ നിന്ന് പിന്മാറ്റുന്ന തരത്തിൽ ബഹുജനങ്ങളെ സംഘടിപ്പിച്ചുകൊണ്ട് മുന്നോട്ടുപോകാൻ കഴിയുമെന്നാണ് കരുതുന്നത്. ടൂറിസം മേഖലയിൽ ഇത്തരം കയ്യേറ്റങ്ങൾ അനുവദിക്കാതിരിക്കുന്നതിനാവശ്യമായ എല്ലാ നടപടികളും ഗവൺമെന്റ് കൈക്കൊള്ളുന്നതാണ്.

ഡോ. എൻ. ജയരാജ്: സർ, വടക്കൻ കേരളത്തെപ്പോലെതന്നെ

വളരെയേറെ ചരിത്രപ്രാധാന്യമുള്ളതും പമ്പാനദിയും അച്ചൻകോവിലാറും മണിമലയാറുമൊക്കെയുള്ള മനോഹരമായ പ്രദേശമാണ് മധ്യതിരുവിതാംകൂർ. പടയണി മധ്യതിരുവിതാംകൂറിലെ ഒരു സാംസ്കാരിക കലാരൂപമാണ്. ആറന്മുളയുൾപ്പെടുന്ന പ്രദേശത്തെ വള്ളപ്പാട്ടുകളും വള്ളസദ്യകളും ലോകത്തിനുതന്നെ അപൂർവമായ കാഴ്ചയായി മാറുന്നുണ്ട്. പമ്പയുടെ തീരത്താണ് ശബരിമല. അതുപോലെ തന്നെയാണ് ലക്ഷണക്കിനാളുകൾ പങ്കെടുക്കുന്ന മതമൈത്രിയുടെ സംഗമഭൂമിയായ മാരാമൺ കൺവെൻഷൻ നടക്കുന്നത്. വടക്കൻ കേരളത്തിന്റെ സാംസ്കാരിക സമന്വയം നടത്തുന്നതുപോലെ മധ്യതിരുവിതാംകൂറിന്റെ സാംസ്കാരികതയെ ലോകത്തിന് പരിചയപ്പെടുത്താൻ കഴിയുന്ന തരത്തിൽ സമഗ്രമായ ഒരു പദ്ധതി നടപ്പാക്കാൻ ഗവൺമെന്റ് മുൻകയ്യെടുക്കുമോ?

ശ്രീ. കടകംപള്ളി സുരേന്ദ്രൻ: സർ, മധ്യതിരുവിതാംകൂറിലും തെക്കൻ കേരളത്തിലുമൊക്കെയുള്ള ടൂറിസം പദ്ധതികൾക്ക് അതീവ പ്രാധാന്യം തന്നെയാണ് ഗവൺമെന്റ് നൽകുന്നത്. പത്തനംതിട്ട ജില്ലയിൽ ഗവി-വാഗമൺ-തേക്കടി വികസനം മധ്യതിരുവിതാംകൂറിലെ പ്രധാനപ്പെട്ട ഒരു പദ്ധതിയാണ്. 99.22 കോടി രൂപയാണ് ആ പദ്ധതിക്കുവേണ്ടി കേന്ദ്ര ഗവൺമെന്റിൽ നിന്നും

ലഭ്യമാക്കിയിട്ടുള്ളത്. ആ പദ്ധതി അവസാനഘട്ടത്തിലാണ്.

അതുപോലെതന്നെ ശബരിമല വികസനം ലക്ഷ്യമിട്ടുകൊണ്ട് എരുമേലി-പമ്പ-
സന്നിധാനം എന്നിവ സ്ഥിരീചുൽ ടൂറിസം സർക്യൂട്ടിൽ ഉൾപ്പെടുത്തിക്കൊണ്ടുള്ള
പ്രവർത്തനങ്ങളും നടന്നുവരികയാണ്. അതും ഏകദേശം 100 കോടി രൂപയുടെ
വിപുലമായ പദ്ധതിയാണ്. കോട്ടയം ജില്ലയിലെ കിഴക്കൻ മേഖലയിലുള്ള
വിനോദ സഞ്ചാര പ്രാധാന്യമുള്ള വിവിധ പ്രദേശങ്ങളെ ബന്ധിപ്പിച്ചുകൊണ്ട്
നടപ്പാക്കുന്ന 'ഗ്രീൻ ടൂറിസം സർക്യൂട്ട്, കോട്ടയം' എന്ന പദ്ധതി ഇടയ്ക്കുവെച്ച്
നിർമ്മലായിപ്പോയെങ്കിലും ആ പദ്ധതി പുനരുജ്ജീവിപ്പിക്കുന്നതിനും
മുന്നോട്ടുകൊണ്ടുപോകുന്നതിനും ആവശ്യമായ നടപടി ഗവൺമെന്റ്
സ്വീകരിക്കും. മധ്യതിരുവിതാംകൂറിന്റെ വിനോദ സഞ്ചാര സാധ്യതകൾ,
പാരമ്പര്യം, പരമ്പരാഗത കലാരൂപങ്ങൾ, വഞ്ചിപ്പാട്ട് എന്നിവയെ നമ്മുടെ
സംസ്ഥാനത്തെ ടൂറിസം വികസനത്തിനുവേണ്ടി പ്രയോജനപ്പെടുത്തണമെന്നു
തന്നെയാണ് ഗവൺമെന്റ് കരുതുന്നത്.

ശ്രീമതി ഇ. എസ്. ബിജിമോൾ : സർ, വിനോദസഞ്ചാര മേഖലയുമായി

ബന്ധപ്പെട്ട് നടപ്പാക്കുന്ന നിരവധിയായ പദ്ധതികൾ സംസ്ഥാനത്തിനമാത്രമല്ല
നമ്മുടെ രാജ്യത്തിനതന്നെ മാതൃകാപരമാണ്. ഉത്തരവാദിത്ത ടൂറിസം

പദ്ധതിയുമായി ബന്ധപ്പെട്ട് കിഫ്ബിയിലായാലും ബഡ്ജറ്റിലായാലും വകകൊള്ളിച്ചിട്ടുള്ള പദ്ധതികളുമായി ബന്ധപ്പെട്ട എസ്റ്റിമേറ്റുകൾ തയ്യാറാക്കുന്നതിന് ഏറെ കാലതാമസമുണ്ടാകുന്നുണ്ട്. എസ്റ്റിമേറ്റ് തയ്യാറാക്കുന്നതിന് ഏതെങ്കിലും നോഡൽ ഏജൻസിയെ തീരുമാനിച്ചിട്ടുണ്ടോ, ഇതുമായി ബന്ധപ്പെട്ട പ്രവർത്തനങ്ങൾ വളരെ വേഗത്തിലാക്കുന്നതിന് ഗവൺമെന്റ് സ്വീകരിക്കാനുദ്ദേശിക്കുന്ന നടപടികൾ എന്താണെന്ന് വ്യക്തമാക്കാമോ?

ശ്രീ. കടകംപള്ളി സുരേന്ദ്രൻ : സർ, ഏതാനും പദ്ധതികൾ കിഫ്ബിയുടെ പരിഗണനയിലാണ്. എട്ട് പദ്ധതികൾ കിഫ്ബിക്ക് സമർപ്പിച്ചിട്ടുണ്ട്. കോഴിക്കോട് എസ്.ഐ.എച്ച്.എം. ക്യാമ്പസിൽ ഒരു ശ്രീ സ്റ്റാർ കെ.റ്റി.ഡി.സി. ഹോട്ടൽ നിർമ്മാണം, മുഴപ്പിലങ്ങാടിൽ ശ്രീ സ്റ്റാർ ബീച്ച് റിസോർട്ട് നിർമ്മാണം, ആലപ്പുഴ ചെത്തി ബീച്ച് വികസനം, കോഴിക്കോട് ജില്ലയിലെ ഇരിങ്ങൽ സർഗ്ഗാലയ അവലംബമാക്കി പയ്യോളി, വടകര മേഖലകൾ ഉൾപ്പെടുത്തി ഇന്റഗ്രേറ്റഡ് സർക്യൂട്ട് വികസനം, പാലക്കാട് ജില്ലയിലെ കാഞ്ഞിരപ്പുഴ ഡാം വികസനം, കൊല്ലം ജില്ലയിലെ തെന്മല ഡാം പരിസര വിനോദസഞ്ചാര വികസനം, തിരുവനന്തപുരം ജില്ലയിലെ നെയ്യാർഡാം

പരിസര വിനോദസഞ്ചാര വികസനം, മുഴപ്പിലങ്ങാട്, ധർമ്മടം ദ്വീപ് എന്നീ സ്ഥലങ്ങൾ ബന്ധപ്പെടുത്തി റോപ്‌വേയുടെ നിർമ്മാണം ഇതെല്ലാംതന്നെ കിഫ്ബിയുടെ പരിഗണനയിലുള്ള പ്രോജക്ടുകളാണ്. അവയെല്ലാം പൂർണ്ണരൂപത്തിൽ ഡി.പി.ആർ. തയ്യാറാക്കിയാണ് കിഫ്ബിക്ക് സമർപ്പിച്ചിട്ടുള്ളത്. അന്തിമ അനുമതിയായിട്ടില്ല. മുഴപ്പിലങ്ങാടിൽ ശ്രീ സ്റ്റാർ ബീച്ച് റിസോർട്ട് നിർമ്മാണത്തിനുള്ള അനുമതി ലഭ്യമായിട്ടുണ്ട്. അതനുസരിച്ച് പ്രവർത്തനങ്ങൾ പുരോഗമിക്കും. പുതിയ പ്രോജക്ടുകൾ ഏറ്റെടുക്കാൻ സാധിക്കുന്നിടത്തെല്ലാംതന്നെ പുതിയ പ്രോജക്ടുകൾ ഏറ്റെടുക്കും.

ശ്രീ. എം. നൗഷാദ്: സർ, പ്രസിഡന്റ്സ് ട്രോഫി വള്ളംകളിയുൾപ്പെടെ നടക്കുന്ന കൊല്ലത്തെ അഷ്ടമുടിക്കായൽ ഇന്ന് മാലിന്യങ്ങളാൽ മലിനമായിരിക്കുകയാണ്. ഇത് പരിഹരിക്കുന്നതിന് ജലവിഭവ വകുപ്പും ബഹുമാനപ്പെട്ട മന്ത്രി ശ്രീമതി മേഴ്ലിക്കുട്ടി അമ്മയുൾപ്പെടെയുള്ളവരും നിരവധി പ്രവർത്തനങ്ങൾ നടത്തിയിട്ടുണ്ട്. അഷ്ടമുടിക്കായലിനെ മാലിന്യത്തിൽ നിന്നും മുക്തമാക്കുന്നതിന് ടൂറിസം വകുപ്പ് ജലവിഭവ വകുപ്പിനെയും മറ്റും ഏകോപിപ്പിച്ചുകൊണ്ടുള്ള ഏതെങ്കിലും പദ്ധതികൾ തയ്യാറാക്കിയിട്ടുണ്ടോ; ഇല്ലെങ്കിൽ ടൂറിസം വകുപ്പിന്റെ നേതൃത്വത്തിൽ ഇതിനാവശ്യമായ പദ്ധതി

തയ്യാറാക്കുമോ?

ശ്രീ. കടകംപള്ളി സുരേന്ദ്രൻ: സർ, അഷ്ടമുടിക്കായലിന്റെ മലിനീകരണം പ്രധാന പ്രശ്നം തന്നെയാണ്. ബഹുമാനപ്പെട്ട മന്ത്രി ശ്രീമതി മേഴ്സി കുട്ടി അമ്മയുടെ നിർദ്ദേശാനുസരണം ടൂറിസം വകുപ്പുതന്നെ മുൻകൈയെടുത്തുകൊണ്ട് മിനിസ്റ്ററുടെ സാന്നിധ്യത്തിൽ ബന്ധപ്പെട്ട ഉദ്യോഗസ്ഥന്മാരുടെ യോഗം വിളിച്ചിരുന്നു. ആ യോഗത്തിന്റെ തീരുമാനങ്ങൾ എത്രമാത്രം നടപ്പിലാക്കിയെന്നുള്ളതിനെക്കുറിച്ച് പരിശോധിക്കാൻ വീണ്ടും യോഗം വിളിക്കും. അഷ്ടമുടിക്കായൽ ഒരു പ്രധാനപ്പെട്ട ടൂറിസം ഡെസ്റ്റിനേഷനാക്കുന്ന തിനുവേണ്ടിയുള്ള നടപടികളുമായി ഗവൺമെന്റ് മുന്നോട്ട് പോകും.

ശ്രീ. കെ. കൃഷ്ണൻകുട്ടി: സർ, ഭാരതപ്പുഴയുടെ കേരളാതിർത്തിയിൽ മൂലത്തറ ഡാം ഉണ്ട്. അവിടെ പത്തേക്കർ സ്ഥലം ഇറിഗേഷൻ വകുപ്പിനുണ്ട്. ആ വകുപ്പുമായി ആലോചിച്ച് മനോഹരമായൊരു ടൂറിസം കേന്ദ്രം അവിടെ നിർമ്മിക്കുന്നതിനുള്ള സാധ്യതയുണ്ട്. അതിനെക്കുറിച്ച് ഗൗരവമായി ആലോചിക്കുമോ?

ശ്രീ. കടകംപള്ളി സുരേന്ദ്രൻ : സർ, അക്കാര്യം ആലോചിക്കാവുന്നതാണ്.

ശ്രീ. സി. കെ. ശശീന്ദ്രൻ : സർ, 2016-17-ലെ ബഡ്ജറ്റിൽ ടൂറിസം

വികസനവുമായി ബന്ധപ്പെട്ട് വയനാട് എയർ സ്ട്രിപ്പിനെക്കുറിച്ച് സൂചിപ്പിച്ചിരുന്നു. അതുസംബന്ധിച്ച് വ്യക്തമാക്കുമോ; അതുപോലെതന്നെ വയനാട്ടിലെ ആദിവാസികളുടെ തനത് കലാരൂപങ്ങളായ ഗദ്ദിക, വെളിച്ചപ്പാട് തുടങ്ങിയവ ടൂറിസം വികസനത്തിനായി ഉപയോഗിക്കാൻ പരിശ്രമിക്കുമോ?

ശ്രീ. കടകംപള്ളി സുരേന്ദ്രൻ: സർ, എയർ സ്ട്രിപ്പിന് കേന്ദ്ര ഗവൺമെന്റിൽ നിന്നുള്ള അനുമതിയാണ് ആദ്യം വേണ്ടത്. ഇത്തരം അനുമതിയുമായി വന്നുചേരുന്ന സംരംഭകർക്ക് അതിനാവശ്യമായ സംവിധാനമുണ്ടാക്കിക്കൊടുക്കാൻ ഗവൺമെന്റ് തയ്യാറാകും. പരമ്പരാഗത കലാരൂപങ്ങളെ സംബന്ധിച്ച് ബഹുമാനപ്പെട്ട അംഗം സൂചിപ്പിച്ച കാര്യം വയനാട്ടിലെ ടൂറിസം വികസന സാധ്യതകൾക്ക് പ്രയോജനപ്പെടുത്താൻവേണ്ടി ശ്രമിക്കും. ഗവൺമെന്റിനുമുന്നിലുള്ള ഉത്തരവാദിത്ത ടൂറിസത്തിൽ വയനാടിന്റെ തനത്കലാരൂപങ്ങളുടെ വികസനം പ്രധാനപ്പെട്ട പദ്ധതി തന്നെയാണ്.

ശ്രീ. ഇ. ടി. ടൈസൺ മാസ്റ്റർ: സർ, ടൂറിസത്തിൽ കടലോരങ്ങൾ വളരെ പ്രധാനപ്പെട്ട പങ്ക് വഹിക്കുന്നുണ്ട്. പക്ഷെ സാധ്യതകൾക്കനുസരിച്ച് അവ ടൂറിസം പദ്ധതിയിലുൾപ്പെട്ടിട്ടുണ്ടോ; ഇക്കാര്യത്തിൽ ലോകശ്രദ്ധ ആകർഷിക്കാനുള്ള എന്തെല്ലാം പരിപാടികളാണ് ഗവൺമെന്റ് നടപ്പാക്കുന്നത്?

ശ്രീ. കടകംപള്ളി സുരേന്ദ്രൻ : സർ, ഞാൻ നേരത്തെ സംസാരിച്ചപ്പോൾ

ചെത്തി ബീച്ചിന്റെ കാര്യം പറഞ്ഞു. നമ്മുടെ സംസ്ഥാനത്തെ എല്ലാ ബീച്ചുകളെയും സംരക്ഷിക്കുകയെന്നതും വികസിപ്പിക്കുകയെന്നതും ഗവൺമെന്റിന്റെ സമീപനമാണ്. തിരുവനന്തപുരത്തെ ശംഖുമുഖം, കോവളം ബീച്ചുകൾ ഉൾപ്പെടെയുള്ള സംസ്ഥാനത്തെ എല്ലാ ഭാഗങ്ങളിലെയും ബീച്ച് വികസനം ടൂറിസത്തിന്റെ പ്രധാനപ്പെട്ട പദ്ധതികളിലൊന്നു തന്നെയാണ്. അത് വളരെ ശക്തവും സമ്പുഷ്ടവുമാക്കുന്നതിനുള്ള നടപടികൾ ഗവൺമെന്റ് സ്വീകരിക്കും.

വിനോദസഞ്ചാര പദ്ധതികൾ

(*335) ശ്രീ. ഒ. ആർ. കേളു:
ശ്രീ. റ്റി. വി. രാജേഷ്:
ശ്രീ. ഡി. കെ. മുരളി:
ശ്രീമതി വീണാ ജോർജ്ജ്: താഴെ കാണുന്ന ചോദ്യങ്ങൾക്ക്

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി സദയം മറുപടി നൽകുമോ;

(എ) ഈ സർക്കാർ ആവിഷ്കരിച്ചിട്ടുള്ള വിനോദസഞ്ചാര പദ്ധതികൾ ഏതെല്ലാമാണ്; ഏതെല്ലാം പദ്ധതികൾക്ക് കേന്ദ്ര സഹായം തേടിയിരുന്നു;

അനുമതി ലഭിച്ച പദ്ധതികളും അവയ്ക്കായി അനുവദിച്ച തുകയും അറിയിക്കാമോ;

(ബി) വൻകിട ടൂറിസം പദ്ധതിയായ ജഡായുപാറ ടൂറിസം പദ്ധതിയുടെ നിലവിലെ സ്ഥിതി അറിയിക്കാമോ;

(സി) ജഡായുപാറ ടൂറിസം പദ്ധതിയുമായി ബന്ധപ്പെടുത്തി ഹെലികോപ്റ്റർ സർവ്വീസ് ആരംഭിക്കാൻ ഉദ്ദേശിക്കുന്നുണ്ടോ; ഈ പദ്ധതിയുടെ അനുബന്ധമായി സജ്ജീകരിച്ചിട്ടുള്ള സാഹസിക ടൂറിസം പദ്ധതിയുടെ പുരോഗതി അറിയിക്കാമോ?

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ,

(എ) ഈ സർക്കാർ അധികാരത്തിൽ വന്നശേഷം ആവിഷ്കരിച്ചിട്ടുള്ള വിനോദസഞ്ചാര പദ്ധതികളുടെ വിശദാംശങ്ങൾ അനുബന്ധമായി ചേർക്കുന്നു.+ ഈ സർക്കാർ ആവിഷ്കരിച്ചിട്ടുള്ള വിനോദസഞ്ചാര പദ്ധതികളിൽ കേന്ദ്ര സഹായം തേടിയ പദ്ധതികൾ ചുവടെ ചേർക്കുന്നു.

നമ്പർ	പദ്ധതിയുടെ പേര്	എസ്റ്റിമേറ്റ് തുക
1	സ്വദേശ് ദർശൻ പദ്ധതിയിൽ ഉൾപ്പെടുത്തി നേച്ചർ ടൂറിസം സർകൂട്ടായ അതിരപ്പിള്ളി-മലയാറ്റൂർ-കാലടി-കോടനാട് വികസനം.	98,93,85,774/- (തൊണ്ണൂറ്റിയെട്ട് കോടി തൊണ്ണൂറ്റി മൂന്ന് ലക്ഷത്തി എൺപത്തിയായിരത്തി എഴുപത്തിനാല് രൂപ)
2	സ്വദേശ് ദർശൻ പദ്ധതിയിൽ ഉൾപ്പെടുത്തി	3,25,00,00,000/-

+ ലൈബ്രറിയിൽ വച്ചിട്ടുണ്ട്.

	മലനാട്-മലബാർ ക്രൂയിംഗ് ടൂറിസം പ്രോജക്ട്.	(മുൻപ് ഇരുപത്തിയഞ്ച് കോടി രൂപ)
3	സ്വദേശ് ദർശൻ പദ്ധതിയിൽ ഉൾപ്പെടുത്തി ശ്രീനാരായണഗുരു പിൻഗ്രാമ സർക്യൂട്ട് (ശിവഗിരി-ചെമ്പഴന്തി-ഗുരുക്ഷേമം-കുന്നപാറ-അരുവിപ്പുറം)	1,00,00,00,000/- (നൂറു കോടി രൂപ)

മേൽ സൂചിപ്പിച്ച പദ്ധതി പ്രൊപ്പോസലുകൾ അനുമതിക്കായി കേന്ദ്ര ടൂറിസം മന്ത്രാലയത്തിന് സമർപ്പിച്ചിട്ടുണ്ട്. നിലവിൽ ഈ പദ്ധതികൾക്ക് അനുമതി ലഭിച്ചിട്ടില്ല. എന്നാൽ സ്വദേശ് ദർശൻ പദ്ധതിയിലുൾപ്പെടുത്തി മലനാട്-മലബാർ ക്രൂയിംഗ് ടൂറിസം പ്രോജക്ടിന് പൊതുവെ കേന്ദ്ര ഗവൺമെന്റ് സമ്മതിച്ചിട്ടുണ്ട്.

(ബി) സംസ്ഥാന വിനോദസഞ്ചാര വകുപ്പും ഗുരുചന്ദ്രികാ ബിൽഡേഴ്സ് & പ്രോപ്പർട്ടി പ്രൈവറ്റ് ലിമിറ്റഡും ചേർന്നുള്ള ഒരു സംയുക്ത സംരംഭമാണ് ജഡായുപാറ ടൂറിസം പദ്ധതി. ഇതിന്റെ നിർമ്മാണപ്രവർത്തനങ്ങൾ അവസാനഘട്ടത്തിലാണ്. 2017 ഡിസംബർ മാസത്തോടെ പദ്ധതി പൂർത്തീകരിക്കാനാണ് ലക്ഷ്യമിടുന്നത്.

(സി) ഈ പദ്ധതിയുടെ മുഖ്യപ്രായോജകരായ ഗുരുചന്ദ്രികാ ബിൽഡേഴ്സ് & പ്രോപ്പർട്ടി പ്രൈവറ്റ് ലിമിറ്റഡും ബാംഗ്ലൂർ ആസ്ഥാനമായുള്ള ചിപ്പൺ ഏവിയേഷൻ കമ്പനിയുമായി സംയുക്തമായി ഹെലികോപ്റ്റർ സർവ്വീസ് ആരംഭിക്കുന്നതിനുള്ള ധാരണപത്രം ഒപ്പുവെച്ചിട്ടുണ്ട്. ഇത് സംബന്ധിച്ചുള്ള തുടർപ്രവർത്തനങ്ങൾ

നടന്നുവരുന്നു.

ഈ പദ്ധതിയുടെ അനുബന്ധമായി സജ്ജീകരിച്ചിട്ടുള്ള സാഹസിക ടൂറിസം പദ്ധതിയുടെ നിർമ്മാണ പ്രവർത്തനങ്ങൾ പൂർത്തിയായി ട്രയൽ റൺ നടന്നുവരികയാണ്. ഇരുപതോളം സാഹസിക ഇനങ്ങളാണ് ഇതിന്റെ ഭാഗമായി പ്രാരംഭഘട്ടത്തിൽ ഉൾപ്പെടുത്തിയിട്ടുള്ളത്.

ശ്രീ. ഒ. ആർ. കേളു: സർ, വയനാടിനെ സംബന്ധിച്ചാണ് എനിക്ക് ചോദിക്കാനുള്ളത്. കാലാവസ്ഥാ വ്യതിയാനവും വന്യമൃഗശല്യവും മൂലം വയനാട് ജില്ലയിലെ ജനങ്ങൾ വലിയ സാമ്പത്തികപ്രയാസമാണ് അനുഭവിച്ചു കൊണ്ടിരിക്കുന്നത്, ജീവിക്കാൻ യാതൊരു വഴിയുമില്ലാതെ വളരെ കഷ്ടപ്പെടുകയാണ്. ഈയവസരത്തിൽ സാമ്പത്തിക വരുമാനം വർദ്ധിപ്പിക്കുന്നതിനുവേണ്ടി; വയനാട് ജില്ലയ്ക്ക് പ്രത്യേകം മുൻഗണന കൊടുത്തുകൊണ്ടുള്ള ടൂറിസം പദ്ധതികൾ നടപ്പിലാക്കാനുള്ള തീരുമാനമെന്തെങ്കിലും സർക്കാരിന്റെ ഭാഗത്തുനിന്നുണ്ടോ?

ശ്രീ. കടകംപള്ളി സുരേന്ദ്രൻ: സർ, നമ്മുടെ സംസ്ഥാനത്തിന്റെ പൊതുവായിട്ടുള്ള ടൂറിസം വികസനം തന്നെയാണ് ഗവൺമെന്റ് ലക്ഷ്യമിടുന്നത്. ഇന്നത്തെ സാമൂഹിക സാഹചര്യത്തിൽ ധാരാളം തൊഴിലസരങ്ങൾ ലഭ്യമാക്കാനും

നമ്മുടെ സാമ്പത്തിക വരുമാനം ശക്തിപ്പെടുത്താനും ടൂറിസം മേഖലയെ ശക്തിപ്പെടുത്തുക എന്നുള്ളതുതന്നെയാണ് ഗവൺമെന്റിന്റെ സമീപനം. അങ്ങനെ പരിശോധിക്കുമ്പോൾ വയനാട് ഏറ്റവും പ്രധാനപ്പെട്ട ഒരു ടൂറിസ്റ്റ് ഡെസ്റ്റിനേഷനായി മാറുകയാണ്. വയനാടിന് വേണ്ടി കഴിഞ്ഞ കാലങ്ങളിൽ വലിയ അടിസ്ഥാന സൗകര്യങ്ങളൊന്നും ഏർപ്പെടുത്തിക്കൊടുക്കാൻ കഴിഞ്ഞിട്ടില്ലെങ്കിൽപ്പോലും വയനാട് കാണുന്നതിനും അവിടത്തെ പരമ്പരാഗതമായ രീതികൾ കണ്ടുമനസ്സിലാക്കുന്നതിനും പ്രകൃതിഭംഗി ആസ്വദിക്കുന്നതിനുമൊക്കെയായി ധാരാളം ടൂറിസ്റ്റുകൾ എത്തിച്ചേരുന്നുണ്ട്. നിശ്ചയമായും ബഹുമാനപ്പെട്ട അംഗം സൂചിപ്പിച്ചതുപോലെ വയനാടിന്റെ ടൂറിസം സാധ്യതകളെ വിപുലമായി പ്രയോജനപ്പെടുത്താൻ നമുക്ക് സാധിക്കും. വയനാടിന്റെ സാമ്പത്തിക സാഹചര്യം മെച്ചപ്പെടുത്താനായി ഈ വ്യവസായത്തെ എങ്ങനെ ഉപയോഗപ്പെടുത്താൻ സാധിക്കുമെന്നുള്ള കാര്യം ഗവൺമെന്റ് ഗൗരവത്തോടുകൂടി തന്നെ ആലോചിക്കും.

ശ്രീ. ഒ. ആർ. കേള: സർ, വിദേശ ടൂറിസ്റ്റുകളെ കേരളത്തിലേയ്ക്ക് ആകർഷിക്കുന്നതിനുവേണ്ടി ടൂറിസം വകുപ്പ് എന്തെങ്കിലും പ്രത്യേക സംവിധാനങ്ങൾ ഏർപ്പെടുത്തിയിട്ടുണ്ടോ?

ശ്രീ. കടകംപള്ളി സുരേന്ദ്രൻ: സർ, വിദേശ ടൂറിസ്റ്റുകളെ ആകർഷിക്കാനായി

വിദേശ രാജ്യങ്ങളിൽ വിവിധ ഫെയറുകളും മറ്റു വിവിധ പരിപാടികളുമൊക്കെ സംഘടിപ്പിക്കാൻ സംസ്ഥാന ടൂറിസം വകുപ്പ് തയ്യാറാകുന്നുണ്ട്. ലോകത്തിന്റെ പല ഭാഗങ്ങളിലും നടക്കുന്ന ടൂറിസം മേളകളിൽ കേരളത്തിന്റെ പ്രോഡക്ട്സ് പ്രദർശിപ്പിക്കാനാവശ്യമായ സമീപനം സ്വീകരിക്കുന്നുണ്ട്. കൂടാതെ നമ്മുടെ മാർക്കറ്റിംഗ് വിഭാഗത്തെ ഗവൺമെന്റ് ശക്തിപ്പെടുത്തിയിട്ടുണ്ട്. ഇപ്രാവശ്യം നമുക്ക് അലോട്ട് ചെയ്ത തുകയിൽ 75 കോടി രൂപയാണ് മാർക്കറ്റിംഗിനുവേണ്ടി നീക്കിവയ്ക്കുന്നത്. അത് വളരെ ഫലപ്രദമായി വിനിയോഗിക്കുന്നതിലൂടെ വരും വർഷങ്ങളിൽ ഇരട്ടിയിലധികം വിദേശടൂറിസ്റ്റുകളെ കേരളത്തിലേയ്ക്ക് കൊണ്ടുവരാൻ സാധിക്കുമെന്നാണ് ഗവൺമെന്റ് കരുതുന്നത്.

ശ്രീ. റ്റി. വി. രാജേഷ്: സർ, കേരളത്തിന്റെ ടൂറിസം രംഗത്ത് വൻകുതിപ്പിന് വഴിയൊരുക്കുന്ന വലിയ പദ്ധതികൾ ആവിഷ്കരിക്കാനും അത് കേന്ദ്ര സർക്കാരിന് യഥാസമയം സമർപ്പിച്ച് നേടിയെടുക്കുന്നതിലും ടൂറിസം വകുപ്പുമന്ത്രിയുടെ നേതൃത്വത്തിൽ നടക്കുന്ന ശ്രമങ്ങളെ അഭിനന്ദിക്കുകയാണ്. കേരളത്തിന്റെ ടൂറിസം സാധ്യതകളെ ശരിയായവിധം പ്രയോജനപ്പെടുത്താൻ ആദ്യമായി മുൻകയ്യെടുത്ത ഒരു സർക്കാരാണിത്. കേരളത്തിൽ അഡ്വഞ്ചർ ടൂറിസത്തിന് വലിയ സാധ്യതയുണ്ട് - പ്രത്യേകിച്ച് ലാന്റ് അഡ്വഞ്ചർ, വാട്ടർ അഡ്വഞ്ചർ, എയർ അഡ്വഞ്ചർ, ട്രക്കിംഗ്,

മൗണ്ടനീയറിംഗ്, അതുപോലെ വൈൽഡ്‌ലൈഫ് ഫോട്ടോഗ്രാഫി ഇതിനൊക്കെയായി ലോകമെമ്പാടുമുള്ള വിനോദസഞ്ചാരികൾ നമ്മുടെ സംസ്ഥാനത്തേയ്ക്ക് വരികയാണ്. എന്നാൽ കേരളത്തിൽ മൗണ്ടനീയറിംഗിനാവശ്യമായ പരിശീലനം നൽകാനുള്ള സംവിധാനം പോലുമില്ല എന്നുള്ളതാണ് യാഥാർത്ഥ്യം. ഇത്തരമൊരു സാഹചര്യത്തിൽ ടൂറിസത്തിന്റെ സാധ്യതകളെ പ്രയോജനപ്പെടുത്താനാവശ്യമായ പദ്ധതികൾക്ക് സംസ്ഥാന സർക്കാർ നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, വളരെ പ്രധാനപ്പെട്ട ഒരു ചോദ്യമാണ് ബഹുമാനപ്പെട്ട അംഗം ചോദിച്ചത്. സംസ്ഥാനത്തിന്റെ അഡ്വഞ്ചർ ടൂറിസത്തിന്റെ സാധ്യതകളെ ഫലപ്രദമായി ഉപയോഗപ്പെടുത്താൻ നമുക്ക് സാധിച്ചിട്ടില്ലെന്നതുകൊണ്ടുതന്നെ അതിന് പ്രാമുഖ്യം കൊടുക്കുന്ന ഒരു നിലപാട് ഗവൺമെന്റ് സ്വീകരിക്കുകയാണ്. രാജ്യത്തെമ്പാടുമുള്ള അഡ്വഞ്ചർ ടൂറിസം വ്യവസായരംഗത്തെ പ്രമുഖ വ്യക്തികളെ പങ്കെടുപ്പിച്ചുകൊണ്ട് വിപുലമായ ഒരു സമ്മേളനം സംസ്ഥാന ടൂറിസം വകുപ്പിന്റെ നേതൃത്വത്തിൽ കുമരകത്ത് സംഘടിപ്പിക്കാൻ നിശ്ചയിച്ചിട്ടുണ്ട്. ആ സമ്മേളനത്തോടുകൂടി രാജ്യത്തിന്റെ നാനാഭാഗത്ത് ഈ മേഖലയിൽ പണം മുടക്കുന്ന സംരംഭകരെ നമ്മുടെ

സംസ്ഥാനത്തേയ്ക്ക് കൊണ്ടുവരാനും അതുവഴി സംസ്ഥാനത്തിന്റെ അഡ്വഞ്ചർ ടൂറിസം മേഖലയുടെ വികസന സാധ്യതകളെ ഉപയോഗപ്പെടുത്താനും സാധിക്കുമെന്നാണ് ഗവൺമെന്റ് കരുതുന്നത്.

ശ്രീ. ഡി. കെ. മുരളി: സർ, ടൂറിസം മേഖലയെ വികസിപ്പിക്കുന്നതിനുവേണ്ടി അങ്ങയുടെ നേതൃത്വത്തിൽ നടത്തുന്ന എല്ലാ പരിശ്രമങ്ങളെയും ശ്ലാഘിക്കുകയാണ്. തെക്കൻ കേരളത്തിലെ ഏറ്റവും പ്രധാനപ്പെട്ട ഒരു ടൂറിസ്റ്റ് കേന്ദ്രമാണ് പൊന്മുടി. പൊന്മുടി ടൂറിസം വികസനത്തിനുവേണ്ടി മെഗാടൂറിസ്റ്റ് പ്രോജക്ട് തന്നെ ആവശ്യമുണ്ട്. അക്കാര്യാതിലുള്ള പുരോഗതിയറിയിക്കുമോ?

ശ്രീ. കടകംപള്ളി സുരേന്ദ്രൻ: സർ, കഴിഞ്ഞ കുറച്ചുവർഷമായി അവഗണിക്കപ്പെട്ടു കിടന്നിരുന്ന ഒരു പ്രദേശമായിരുന്നു പൊന്മുടി. ഈ ഗവൺമെന്റ് അധികാരത്തിൽ വന്നതിനുശേഷം വനം വകുപ്പുമന്ത്രിയുടെ കൂടി സാന്നിധ്യത്തിൽ പൊന്മുടിയുടെ ടൂറിസം സാധ്യതകൾ ഉപയോഗപ്പെടുത്തുന്നതിനായി ഒന്നിലധികം യോഗങ്ങൾ വിളിച്ചുചേർക്കുകയും; അവിടെ മുടങ്ങിക്കിടന്ന എല്ലാ പ്രോജക്ടുകളും പുനരുജ്ജീവിപ്പിക്കാനും നിർമ്മാണ പ്രവർത്തനങ്ങൾ ആരംഭിക്കാനുമുള്ള പരിശ്രമം നടത്തുകയാണ്. തെക്കൻ കേരളത്തിലെ ഏറ്റവും പ്രധാനപ്പെട്ട ഒരു ടൂറിസ്റ്റ് കേന്ദ്രമായി പൊന്മുടിയെ മാറ്റുന്നതിനുവേണ്ടിയിട്ടുള്ള എല്ലാ പ്രവർത്തനങ്ങൾക്കും

ഗവൺമെന്റ് രൂപം കൊടുക്കും. അതിനാവശ്യമായിട്ടുള്ള നടപടികൾ ഗവൺമെന്റ് സ്വീകരിക്കുകയാണ്.

ശ്രീമതി വീണാ ജോർജ്ജ്: സർ, കഴിഞ്ഞ സർക്കാരിന്റെ വീക്ഷണമില്ലായ്മയും ഉത്തരവാദിത്വമില്ലായ്മയും മൂലം ഏറെ പിന്നിലായിപ്പോയ മേഖലയാണ് പിൽഗ്രിം ടൂറിസം മേഖല. ഹെറിറ്റേജ് ടൂറിസം പദ്ധതികൾക്ക് ഈ സർക്കാർ വളരെ പ്രാധാന്യം കൊടുക്കുന്നതിനെ ഞാൻ അഭിനന്ദിക്കുകയാണ്. എന്നാൽ പിൽഗ്രിം ടൂറിസം സെന്ററുകൾ തമ്മിൽ ട്രാൻസ്പോർട്ട് കണക്ടിവിറ്റിയില്ല എന്ന ഒരു പരിമിതിയുണ്ട്. ഉദാഹരണത്തിന് ശ്രീപത്മനാഭസ്വാമി ക്ഷേത്രം, ആറന്മുള, ഗുരുവായൂർ ഇവയ്ക്കൊന്നും ട്രാൻസ്പോർട്ട് കണക്ടിവിറ്റിയില്ല. വകുപ്പുതലത്തിൽ ഇങ്ങനെയുള്ള സർക്യൂട്ടുകൾ ഐഡന്റിഫൈ ചെയ്യുമ്പോൾ മറ്റു വകുപ്പുകളുടെകൂടി പിന്തുണയുണ്ടാകണമെന്ന ഒരു നിർദ്ദേശം മുന്നോട്ടുവയ്ക്കാൻ കഴിയുമോ; അതോടൊപ്പം ഈ സർക്യൂട്ടുകളിലൂടെ ഓണം, വിഷു പോലെയുള്ള വിശേഷാവസരങ്ങളിൽ വകുപ്പുതലത്തിൽ പ്രത്യേകമായിട്ടുള്ള ടൂർ ഓപ്പറേഷൻസ് നടത്തുവാൻ സാധിക്കുമോ?

ശ്രീ. കടകംപള്ളി സുരേന്ദ്രൻ: സർ, ഈ ആശയം ഗവൺമെന്റ് പരിശോധിച്ചുവരിക മാത്രമല്ല, അത് പ്രാവർത്തികമാക്കുന്നതിനുവേണ്ടിയിട്ടുള്ള പ്രാഥമിക പ്രവർത്തനങ്ങളും ആരംഭിച്ചിട്ടുണ്ട്. ഈ ഓണക്കാലത്തോടുകൂടി

കെ.റ്റി.ഡി.സി. മുൻകൈയെടുത്തുകൊണ്ട് ഇത്തരം ടൂറിസം സർക്കൂട്ടുകളെ ബന്ധപ്പെടുത്തിക്കൊണ്ടുള്ള ഒരു യാത്രാപരിപാടി സംഘടിപ്പിക്കാനായി നിശ്ചയിച്ചിട്ടുണ്ട്.

ശ്രീ. കെ. ബി. ഗണേഷ് കുമാർ: സർ, സ്വദേശികളും വിദേശികളുമായിട്ടുള്ള ടൂറിസ്റ്റുകൾ കേരളത്തിലെത്തുമ്പോൾ നമ്മുടെ സംസ്കാരം, കലാരൂപങ്ങൾ എന്നിവ അവർക്ക് കാണുവാനുള്ള ഒരു സ്ഥിരം വേദിയൊരുക്കുക. ഉദാഹരണമായി, തിരുവനന്തപുരത്ത് കഥകളികാണാനുള്ള ഒരു അവസരമുണ്ടാക്കുക, കൊല്ലത്ത് എത്തുമ്പോൾ മലയാളത്തിലെ പ്രൊഫഷണൽ നാടകങ്ങൾ കാണാനും, തൃശ്ശൂർ എത്തുമ്പോൾ അമച്വർ നാടകങ്ങൾ കാണാനും, ആലപ്പുഴയിലെത്തുമ്പോൾ മറ്റേതെങ്കിലും ഒരു കലാരൂപം, അല്ലെങ്കിൽ ആദിവാസികളുടെ കലാരൂപങ്ങൾ, എന്നിവയ്ക്ക് സ്ഥിരം വേദിയൊരുക്കിക്കൊണ്ട് നമ്മുടെ സംസ്കാരം, തൃശ്ശൂർപുരം, പള്ളികളുടേയും മറ്റും ഉത്സവങ്ങൾ തുടങ്ങിയവ ടൂറിസം പാക്കേജായി, സാംസ്കാരിക വകുപ്പുമായി ചേർന്ന് ഒരു സ്ഥിരം വേദിയൊരുക്കണം. ടൂറിസം പാക്കേജിന്റെ ഭാഗമായി സ്ഥിരം വരുന്ന ടൂറിസ്റ്റുകൾക്ക് എല്ലാ കലാരൂപങ്ങളും കാണാൻ കഴിയണം. ഓരോ ദിവസവും ഓരോ സ്ഥലത്ത് കലാരൂപങ്ങൾ നടത്തണം. ഉദാഹരണമായി, തിങ്കളാഴ്ച ഒരു സ്ഥലത്ത്, ചൊവ്വാഴ്ച മറ്റൊരു സ്ഥലത്ത് ഇങ്ങനെ സ്ഥിരം വേദിയിൽ

ആദിവാസികളുടെ കലാരൂപങ്ങൾ കാണാനുള്ള അവസരത്തിനായി ടൂറിസത്തിന്റെ ഭാഗമായി കലണ്ടറും പാക്കേജും തയ്യാറാക്കാൻ ടൂറിസം വകുപ്പ് തയ്യാറാകുമോ ?

ശ്രീ. കടകംപള്ളി സുരേന്ദ്രൻ: സർ, ബഹുമാനപ്പെട്ട അംഗം ഉന്നയിച്ചത് നല്ലൊരു നിർദ്ദേശമാണ്. ഗവൺമെന്റിന്റെ സാംസ്കാരിക നയം പ്രഖ്യാപിച്ച സന്ദർഭത്തിൽ, കഴിഞ്ഞ ബഡ്ജറ്റിലും പ്രഖ്യാപിച്ചിട്ടുണ്ടായിരുന്നു. ജില്ലകളിൽ കൾച്ചറൽ കോംപ്ലക്സ് എന്ന ഒരു കോൺസെപ്റ്റ് വികസിപ്പിക്കുന്നതിനായി ആലോചന നടക്കുകയാണ്. ആ കൾച്ചറൽ കോംപ്ലക്സിലെ കോൺസെപ്റ്റ് പൂർണ്ണതോതിൽ നടപ്പിലാക്കുമ്പോൾ അതാത് ജില്ലകളിലെ പ്രാമുഖ്യമുള്ള കലാരൂപങ്ങൾക്ക് പ്രാധാന്യം കൊടുത്തുകൊണ്ടുള്ള ഒരു നില സ്വീകരിക്കാൻ സാധിക്കും. കൾച്ചറൽ ഡിപ്പാർട്ടുമെന്റും ടൂറിസം ഡിപ്പാർട്ടുമെന്റും സംയുക്തമായി അത്തരം പരിപാടികൾ ആവിഷ്കരിക്കുന്നതിനെക്കുറിച്ചാലോചിക്കാം. വകുപ്പുമന്ത്രിതലത്തിലും അതിനാവശ്യമായ നടപടികൾ സ്വീകരിക്കാം.

ശ്രീ. കെ. കെ. രാമചന്ദ്രൻ നായർ: സർ, ടൂറിസം പ്രൊമോഷന്റെ ഭാഗമായി തീർത്ഥാടന ടൂറിസത്തിന് വമ്പിച്ച സാധ്യതകളാണുള്ളത്. ശബരിമല യാത്രയിലെ ഇടത്താവളമായി പ്രഖ്യാപിച്ചിട്ടുള്ള ചെങ്ങന്നൂരിൽ ലക്ഷക്കണക്കിന് തീർത്ഥാടകരാണ് വരുന്നത്. അവിടെ പഞ്ചപാണ്ഡവക്ഷേത്രം പോലുള്ള വളരെ

പ്രസിദ്ധമായ ക്ഷേത്രങ്ങൾ സന്ദർശിക്കാൻ ആന്ധ്രാപ്രദേശ്, തമിഴ്നാട് തുടങ്ങിയ സംസ്ഥാനങ്ങളിൽനിന്നും ആയിരക്കണക്കിന് ആളുകൾ ഇന്നും വരുന്നുണ്ട്. കഴിഞ്ഞ പ്രാവശ്യം ഇതുസംബന്ധിച്ച് ഗവൺമെന്റിന്റെ ശ്രദ്ധയിൽപ്പെടുത്തുകയും ചില നടപടികൾ സ്വീകരിക്കുകയും ചെയ്തു. ഇതിനെ ടൂറിസം വകുപ്പുമായി ബന്ധപ്പെടുത്തി ഉപയോഗപ്പെടുത്താൻ കഴിഞ്ഞാൽ അവർക്ക് നമ്മുടെ നാടിനെക്കുറിച്ച് മനസ്സിലാക്കാനും കൂടുതൽ ആളുകളെ ഇതിലേക്ക് ആകർഷിക്കാനും കഴിയുന്ന ഒരു പദ്ധതിയായി മാറും. അത് നടപ്പാക്കിയാൽ ടൂറിസം മേഖലയിൽ വമ്പിച്ച സാധ്യതകളുണ്ടാകും. ശബരിമല തീർത്ഥാടകരെക്കൂടി തീർത്ഥാടന ടൂറിസത്തിന്റെ ഭാഗമാക്കാനുള്ള നടപടി സ്വീകരിക്കുമോ എന്നുള്ളതാണ് ചോദ്യം.

ശ്രീ. കടകംപള്ളി സുരേന്ദ്രൻ: സർ, തീർത്ഥാടന ടൂറിസം നമ്മുടെ ടൂറിസം പ്രവർത്തനങ്ങളിലെ പ്രാധാന്യം അർഹിക്കുന്ന ഒരു ഭാഗം തന്നെയാണ്. ബഹുമാനപ്പെട്ട അംഗം സൂചിപ്പിച്ചതുപോലെ, ചെങ്ങന്നൂർ ഒരു പ്രധാനപ്പെട്ട ഇടത്താവളമാണ്. ചെങ്ങന്നൂരിന്റെ വികസനത്തിനാവശ്യമായ വികസന പദ്ധതികൾ ഗവൺമെന്റ് ആവിഷ്കരിക്കുന്നുണ്ട്. ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ, നമ്മുടെ സംസ്ഥാനത്ത് പ്രധാനപ്പെട്ട ക്ഷേത്രങ്ങളെ ബന്ധപ്പെടുത്തിക്കൊണ്ടുള്ള ഇടത്താവളനിർമ്മാണ പ്രവർത്തനങ്ങൾ ത്വരിതപ്പെടുത്തുന്നതിനു വേണ്ടിയുള്ള

നടപടികൾ ഈ ഗവൺമെന്റ് സ്വീകരിക്കുകയാണ്. അതിൽ ചെങ്ങന്നൂരും ഉൾപ്പെടുന്നുണ്ട്. രണ്ടാം ഘട്ടത്തിൽ, ചെങ്ങന്നൂരിന്റെ പ്രവർത്തനങ്ങൾ നടത്താൻ സാധിക്കും. ഇപ്പോൾ ശബരിമലയിൽ പിൻഗ്രിം ടൂറിസത്തിന്റേതായിട്ടുള്ള പ്രവർത്തനങ്ങൾ സമഗ്രമായി നടന്നുവരികയാണ്.

ശ്രീമതി യു. പ്രതിഭ ഹരി: സർ, ഇതുസംബന്ധിച്ച ഒരു ചോദ്യമായിരുന്നു ഞാൻ ഉന്നയിക്കാൻ തീരുമാനിച്ചത്. ആ ചോദ്യം ബഹുമാനപ്പെട്ട അംഗം ഇവിടെ ചൂണ്ടിക്കാണിക്കുകയുണ്ടായി. അതിനെ തുടർന്ന്, അതിനെ കണക്ട് ചെയ്ത് ഞാൻ ഒരു ചോദ്യം ചോദിക്കുകയാണ്. ആലപ്പുഴയാണ് ഏറ്റവും കൂടുതൽ വിദേശ വിനോദ സഞ്ചാരികൾ വരുന്ന സ്ഥലം. അവർ വന്നുകഴിഞ്ഞാൽ നേരെ കായലിലേയ്ക്ക് കൊണ്ടുപോകുന്ന കാര്യമേ അവിടെ നടക്കുന്നുള്ളൂ. സൈറ്റ്സീയിംഗിന് വലിയ പ്രാധാന്യമുള്ള സ്ഥലമാണ് ആലപ്പുഴ. നേരത്തേ സൂചിപ്പിച്ചതുപോലെ, സൈറ്റ് സീയിംഗിനായി, ആദ്യമായി ടൂറിസം വകുപ്പിന്റെ ഒരു ബസ് ഈ ഓണക്കാലത്ത് ആലപ്പുഴയിൽ പ്രവർത്തനം ആരംഭിക്കാൻ സാധിക്കുമോ?

ശ്രീ. കടകംപള്ളി സുരേന്ദ്രൻ: സർ, ഡി.റ്റി.പി.സി. ആലോചിക്കേണ്ട ഒരു പ്രധാനപ്പെട്ട കാര്യമാണത്. കഴിഞ്ഞ നാലഞ്ചുവർഷക്കാലം ഡി.റ്റി.പി.സി.-യുടെ പ്രവർത്തനങ്ങൾ കാര്യക്ഷമമായിരുന്നില്ല. ഇപ്പോൾ ഡി.റ്റി.പി.സി.-ക്ക് പുതിയ

ഭാരവാഹികളും നേതൃത്വവും വന്നിട്ടുണ്ട്. ബഹുമാനപ്പെട്ട അംഗം ചൂണ്ടിക്കാണിച്ച കാര്യത്തെ സംബന്ധിച്ച് ആലപ്പുഴ ഡി.റ്റി.പി.സി.-യെക്കൊണ്ട് ആലപ്പുഴയുടെ പ്രാദേശിക കാഴ്ചകൾകാണുന്നതിനു വേണ്ടിയുള്ള ഒരു പ്രോജക്ട് തയ്യാറാക്കി സമർപ്പിക്കാൻ ആവശ്യപ്പെടാം. അതിന്റെ ഭാഗമായി, ഈ കാഴ്ചകൾ കാണിക്കുന്നതിനുവേണ്ടിയുള്ള വാഹനസൗകര്യമേർപ്പെടുത്താൻ സാധിക്കും. ഇതുസംബന്ധിച്ച് ഡി.റ്റി.പി.സി-ക്ക് നിർദ്ദേശം നൽകുന്നതായിരിക്കും.

ശ്രീ. മുരളി പെരുനെല്ലി: സർ, ദേശാടനപക്ഷികൾ ചേക്കേറിക്കൊണ്ടിരിക്കുന്ന, കിലോമീറ്ററുകൾ നീളത്തിലുള്ള കനാലുകൾ ഉൾക്കൊള്ളുന്ന തൃശ്ശൂർ ജില്ലയിലെ കോൾനിലങ്ങളെയും അതുമായി ബന്ധപ്പെട്ട് കിടക്കുന്ന കനാലുകളെയും ബന്ധപ്പെടുത്തിക്കൊണ്ട് വിപുലമായ ഒരു ടൂറിസം പദ്ധതി തയ്യാറാക്കാനും അതിന്റെ ഭാഗമായി ചീഫ് മിനിസ്റ്റേഴ്സ് ട്രോഫിക്ക് വേണ്ടി ജലോത്സവം നടക്കുന്ന കണ്ടശ്ശാംകടവ് ബോട്ടുജെട്ടിയിൽ ഇപ്പോൾ പവലിയന്റെ നിർമ്മാണം പൂർത്തീകരിച്ച് ഉദ്ഘാടനം കഴിഞ്ഞിട്ടുണ്ട്. അവിടെ ഒരു കൺവെൻഷൻ സെന്റർ സ്ഥാപിക്കുന്നതിനും ഏനാമാക്കൽ നെഹ്റു പാർക്കിന്റെ വികസനത്തിനും ആവശ്യമായ നടപടി സ്വീകരിക്കുമോ?

ശ്രീ. കടകംപള്ളി സുരേന്ദ്രൻ: സർ, ഇതുസംബന്ധിച്ച് പരിശോധിക്കാവുന്ന

കാര്യമാണ്.

ശ്രീ. എ. എൻ. ഷംസീർ: സർ, ടൂറിസം മേഖലയിൽ, ബഹുമാനപ്പെട്ട മന്ത്രി നടത്തുന്ന ഇനിഷ്യേറ്റീവിനെ ഞാൻ അഭിനന്ദിക്കുകയാണ്. കഴിഞ്ഞ എൽ.ഡി.എഫ്. സർക്കാർ ആവിഷ്കരിച്ച തലശ്ശേരി പൈതൃക സംരക്ഷണ പദ്ധതി വലിയ രീതിയിൽ മുന്നോട്ടു പോയിക്കൊണ്ടിരിക്കുകയാണ്. ലോകത്തിൽ വച്ച് ആറാമത്തെ ഡ്രൈവ് ഇൻ ബീച്ചാണ് മുഴപ്പിലങ്ങാട് ഡ്രൈവ് ഇൻ ബീച്ച് എന്നാണ് ബി.ബി.സി. പറഞ്ഞിരിക്കുന്നത്. ടൂറിസം പാക്കേജിന്റെ ഭാഗമായി വരുന്നതാണ് ഇതിന്റെ നവീകരണം. അതിന്റെ നവീകരണ പ്രവർത്തനം എപ്പോൾ ആരംഭിക്കാൻ സാധിക്കും; അതിന്റെ പ്രവൃത്തി എന്തായി എന്നുള്ളതിന് മറുപടി നൽകാൻ സാധിക്കുമോ?

ശ്രീ. കടകംപള്ളി സുരേന്ദ്രൻ: സർ, തലശ്ശേരി പൈതൃക സംരക്ഷണ പദ്ധതി കഴിഞ്ഞ അഞ്ചുവർഷക്കാലം സമ്പൂർണ്ണമായി മുടങ്ങിപ്പോയ ഒരു പദ്ധതിയാണ്. ഒരുതരം രാഷ്ട്രീയ വൈരാഗ്യത്തോടുകൂടി ആ പദ്ധതിയെ ആ ഗവൺമെന്റ് കണ്ടുവെന്നുള്ളതാണ് തലശ്ശേരി പൈതൃക പദ്ധതിയുടെ ദുരൂഹത. ഈ ഗവൺമെന്റ് വന്നതിനുശേഷം ആ പദ്ധതി പുനരുജ്ജീവിപ്പിക്കുന്നതിന് വേണ്ടിയുള്ള പ്രവർത്തനങ്ങൾ നടത്തിക്കൊണ്ടിരിക്കുകയാണ്. നിശ്ചയമായും ധാരാളം

വിനോദസഞ്ചാരികളെ സംസ്ഥാനത്തേക്ക് ആകർഷിക്കാൻ തലശ്ശേരി പൈതൃക ടൂറിസം പദ്ധതിയ്ക്ക് സാധിക്കുമെന്നാണ് ഗവൺമെന്റ് കരുതുന്നത്. അതിനാവശ്യമായ നടപടി സ്വീകരിക്കാം. സ്ഥലവിനിയോഗവുമായി ബന്ധപ്പെട്ടുള്ള ചില പ്രശ്നങ്ങൾ അവിടെ ഉയർന്നുവന്നിട്ടുണ്ട്. അവയെല്ലാം പരിഹരിക്കാനായി ശ്രമം നടത്തണം. തലശ്ശേരി പൈതൃക ടൂറിസം പദ്ധതി മാത്രമല്ല, മുസിരിസ്സ് പൈതൃക സംരക്ഷണ പദ്ധതി, ആലപ്പുഴ പൈതൃക പദ്ധതി തുടങ്ങിയവയ്ക്കെല്ലാം സംസ്ഥാന ഗവൺമെന്റ് മുന്തിയ പരിഗണന നൽകുകയാണ്. ഈ ഗവൺമെന്റ് വന്നതിനുശേഷം തലശ്ശേരി ടൂറിസം പൈതൃക പദ്ധതിയുടെ നാല് പ്രവൃത്തികൾക്ക് ഇതിനോടകം അനുമതി നൽകുകയുണ്ടായി. ഇക്കാര്യം ബഹുമാനപ്പെട്ട അംഗത്തിന് ഓർമ്മ ഉണ്ടാകുമെന്ന് കരുതുന്നു. പ്രസ്തുത പദ്ധതി ഒരു പൈതൃക സംരക്ഷണ പദ്ധതിയായതുകൊണ്ട് വിവിധ വകുപ്പുകളുടെ അനുമതി ലഭ്യമാക്കേണ്ടതുണ്ട്. ഇവയെല്ലാം നേടി വളരെ പെട്ടെന്ന് നടത്തുന്നതിനുവേണ്ടിയുള്ള നടപടികളാണ് സ്വീകരിച്ചിരിക്കുന്നത്. തലശ്ശേരി പൈതൃക ടൂറിസം പദ്ധതി മാത്രമല്ല, നാല് പദ്ധതികളുടേയും പ്രവൃത്തികൾ ഉടനെ ആരംഭിക്കാൻ കഴിയുമെന്നാണ് സർക്കാർ കരുതുന്നത്.

ശ്രീ. കെ. വി. വിജയദാസ്: സർ, എന്റെ മണ്ഡലത്തിലെ കാഞ്ഞിരപ്പുഴ ഡാം

ടൂറിസം വികസന പദ്ധതി കിഫ്ബി പദ്ധതിയിലുൾപ്പെടുത്താൻ മുൻകൈ എടുത്ത

ബഹുമാനപ്പെട്ട ടൂറിസം വകുപ്പുമന്ത്രിയെ ഞാൻ അഭിനന്ദിക്കുന്നു. സംസ്ഥാനത്തിലേയും അന്യസംസ്ഥാനങ്ങളിലേയും വിദേശത്തേയും ടൂറിസ്റ്റുകൾ വരുന്നത് കേരളത്തിന്റെ പ്രകൃതിഭംഗി ആസ്വദിക്കാനാണ്. അതിൽ ഏറ്റവും വലിയ സ്ഥാനമാണ് പശ്ചിമഘട്ടമലനിരകൾക്കുള്ളത്. പശ്ചിമഘട്ടമലനിരകളിലെ പ്രകൃതിസൗന്ദര്യം നകരാനുള്ള സ്ഥലങ്ങളാണ് കരിമ്പ പഞ്ചായത്തിലെ മീൻവല്ലം ഹൈഡ്രോപ്രോജക്ട്, ശിരുവാണി അണക്കെട്ട്, കാഞ്ഞിരപ്പുഴ ഡാം, സൈലന്റ് വാലി തുടങ്ങിയവ. ഇതെല്ലാം ബന്ധപ്പെടുത്തിക്കൊണ്ട് ഒരു ടൂറിസം സർക്യൂട്ട് നടപ്പിലാക്കാൻ മുൻകൈ എടുക്കുമോ എന്നാണ് എനിക്ക് ചോദിക്കാനുള്ളത് ?

ശ്രീ. കടകംപള്ളി സുരേന്ദ്രൻ: സർ, വളരെ സാധ്യതകളുള്ള ഒരു പദ്ധതിയുടെ നിർദ്ദേശമാണ് ബഹുമാനപ്പെട്ട അംഗം നൽകിയത്. നിശ്ചയമായും അതിനെക്കുറിച്ച് ആലോചിക്കാൻ സാധിക്കുന്നത് തന്നെയാണ്.

ശ്രീ. കെ. വി. അബ്ദുൾ ഖാദർ: സർ, പ്രസാദം പദ്ധതിയിൽ, ദേവസ്വത്തിന് അനുവദിച്ച രണ്ട് പദ്ധതികൾ അവർ നടപ്പിലാക്കില്ല എന്ന നിലപാടാണ് സ്വീകരിച്ചിരിക്കുന്നത്. അത് ബഹുമാനപ്പെട്ട മന്ത്രിയുടെ ശ്രദ്ധയിലുള്ളതാണ്. കേന്ദ്രഗവൺമെന്റ് അനുവദിച്ചിട്ടുള്ള പ്രസാദം പദ്ധതി പോലുള്ള പ്രധാനപ്പെട്ട പദ്ധതികൾ നടപ്പിലാക്കാനാവില്ല എന്ന് ദേവസ്വം ഭരണസമിതി പറയുമ്പോൾ

സംസ്ഥാന ഗവൺമെന്റ് സ്വീകരിച്ചിരിക്കുന്ന സമീപനം എന്താണെന്ന് വ്യക്തമാക്കാൻ ഞാൻ അഭ്യർത്ഥിക്കുന്നു.

ശ്രീ. കടകംപള്ളി സുരേന്ദ്രൻ: സർ, ഗുരുവായൂർ ദേവസ്വവുമായി ബന്ധപ്പെട്ടുകൊണ്ടുള്ള ഒരു പദ്ധതി സംസ്ഥാന ഗവൺമെന്റ് സമർപ്പിച്ചിരുന്നു. അതിന് കേന്ദ്രഗവൺമെന്റിന്റെ അനുമതി ലഭിച്ചു. 100 കോടി രൂപയുടെ ഒരു പ്രോജക്ടാണ് ഗവൺമെന്റ് സമർപ്പിച്ചതെങ്കിലും 46 കോടി രൂപയുടെ പദ്ധതിക്കാണ് കേന്ദ്ര സർക്കാർ അംഗീകാരം നൽകിയത്. ഗുരുവായൂർ മുനിസിപ്പാലിറ്റിയും ഗുരുവായൂർ ദേവസ്വവും സംയുക്തമായി ചെയ്ത് തീർക്കേണ്ടതായുള്ള, വിപുലമായുള്ള ഒരു പദ്ധതിയായിരുന്നു അത്. വിവിധ സന്ദർഭങ്ങളിൽ, ഗവൺമെന്റ് വിളിച്ചുചേർത്ത യോഗത്തിൽ രണ്ടുകൂട്ടരേയും പങ്കെടുപ്പിക്കുകയും അതിൽ ഏതെല്ലാം പദ്ധതികൾ ആരെല്ലാം ചെയ്യണമെന്നുള്ളത് സംബന്ധിച്ചുള്ള പ്രത്യേകം പ്രോജക്ട് റിപ്പോർട്ട് തയ്യാറാക്കി കാര്യങ്ങൾ തീരുമാനിച്ചതുമാണ്. എന്തുകൊണ്ടോ ഗുരുവായൂർ ദേവസ്വം കമ്മിറ്റി, അവർക്ക് ലഭിച്ച ഏതാണ്ട് 30 കോടിയിൽപ്പരം വരുന്ന പദ്ധതികൾ നടപ്പിലാക്കുന്നതിനുവേണ്ടിയുള്ള നടപടികളുമായി മുന്നോട്ടുപോകാൻ തയ്യാറായിട്ടില്ല. ഗവൺമെന്റ് വളരെ ഗൗരവത്തോടുകൂടിത്തന്നെയാണ് ആ കാര്യം കാണുന്നത്. ആ പദ്ധതി നഷ്ടപ്പെടാൻ സർക്കാർ അനുവദിക്കുന്ന പ്രശ്നമില്ല.

ഇക്കഴിഞ്ഞ ദിവസവും ടൂറിസം ഡയറക്ടർ കേന്ദ്ര ഗവൺമെന്റിനെ സന്ദർശിച്ച്, സർക്കാരിന്റെ പുതിയ പ്രോജക്ടുകളെ സംബന്ധിച്ച് ചർച്ചചെയ്തു. സംസ്ഥാന സർക്കാരിന് നൽകിയ പദ്ധതികൾ കൃത്യമായി പൂർത്തീകരിച്ച് അതിന്റെ യു.സി. സമർപ്പിക്കുന്ന മുറയ്ക്ക് മാത്രമേ പുതിയ പദ്ധതികൾക്ക് അനുവാദം നൽകാൻ സാധിക്കുകയുള്ളൂവെന്നാണ് കേന്ദ്രസർക്കാർ പറഞ്ഞിരിക്കുന്നത്. ആ സ്ഥിതിയ്ക്ക് ഗുരുവായൂരിലെ പ്രോജക്ട് നടപ്പിലാക്കുക എന്ന് പറയുന്നത് പ്രധാനപ്പെട്ട കാര്യമാണ്. ഗുരുവായൂരിലെ ഭരണസമിതിക്ക് ഒരു അന്ത്യശ്വാസനം തന്നെ നൽകാൻ ഗവൺമെന്റ് ഉദ്ദേശിക്കുകയാണ്. ആ പ്രോജക്ട് നടപ്പിലാക്കാൻ ഗുരുവായൂർ ഭരണസമിതി തയ്യാറായില്ലായെങ്കിൽ, അത്തരമൊരു ഭരണസമിതിയെ നിലനിർത്തണമോ എന്നുള്ള കാര്യം ആലോചിക്കാൻ ഗവൺമെന്റ് നിർബന്ധിതമാകുമെന്ന കാര്യം വളരെ കൃത്യമായി പറയാൻ ആഗ്രഹിക്കുന്നു.

ശ്രീ. കെ. കുഞ്ഞിരാമൻ : സർ, നമ്മുടെ സംസ്ഥാനത്ത് ഒരുപാട് ടൂറിസം പദ്ധതികൾ നടപ്പാക്കാനുള്ള പ്രൊപ്പോസലാണ് ബഹുമാനപ്പെട്ട മന്ത്രി ഇവിടെ പറഞ്ഞിട്ടുള്ളത്. ഇതിന് നേതൃത്വം കൊടുക്കുന്ന ഗവൺമെന്റിനെയും മന്ത്രിയെയും പ്രത്യേകം അഭിനന്ദിക്കുകയാണ്. കായൽ ടൂറിസത്തെയും മറ്റ് ടൂറിസത്തെയുംകുറിച്ച് പറയുമ്പോൾ, കേരളത്തിൽ മാത്രമല്ല, ഇന്ത്യയിൽ തന്നെ അറിയപ്പെടുന്ന ടൂറിസ്റ്റ്

കേന്ദ്രമാണ് ബേക്കൽ കോട്ട. ബേക്കൽ കോട്ടയുടെ വികസനത്തെക്കുറിച്ച് മന്ത്രി ഒന്നും പറഞ്ഞില്ല. അവിടത്തെ ഉദ്യോഗസ്ഥരും മറ്റു ചില ആളുകളും ചേർന്ന് കോട്ടയുടെ പ്രവർത്തനം പിന്നോട്ട് കൊണ്ടുപോകുവാൻ ശ്രമം നടത്തിക്കൊണ്ടിരിക്കുകയാണ്. ആ ടൂറിസത്തെ ശക്തിപ്പെടുത്തുന്നതിനുവേണ്ടി ബഹുമാനപ്പെട്ട മന്ത്രി തന്നെ യോഗം വിളിച്ചുചേർത്ത് ചില തീരുമാനങ്ങളെടുത്തിട്ടുണ്ട്. ആ തീരുമാനം എന്തായി; ഉദ്യോഗസ്ഥന്മാരുടെ നടപടിക്കെതിരായി ഗവൺമെന്റ് എന്തെങ്കിലും ആലോചിക്കുന്നുണ്ടോ; ബേക്കൽ ടൂറിസം പദ്ധതി വിപുലപ്പെടുത്താൻ ഈ പദ്ധതിയിൽപ്പെടുത്തി എന്തെങ്കിലും കാര്യങ്ങൾ ചെയ്യണമെന്നാണ് ബഹുമാനപ്പെട്ട മന്ത്രിയോട് അഭ്യർത്ഥിക്കാനുള്ളത്.

ശ്രീ. കടകംപള്ളി സുരേന്ദ്രൻ : സർ, ബേക്കൽ ടൂറിസത്തിന്റെ ഇന്നത്തെ അവസ്ഥ പരിതാപകരമാണ്. കഴിഞ്ഞ അഞ്ചുവർഷക്കാലം കൊണ്ട് ബേക്കൽ ടൂറിസം പദ്ധതിയെ എങ്ങനെ വികലമാക്കാൻ സാധിക്കുമെന്നുള്ളത് ഇന്ന് അവിടെ ചെന്നാൽ ബോധ്യമാകും. ഞാൻ അവിടെ സന്ദർശിച്ചതാണ്. വർഷങ്ങളായി നിർമ്മിച്ച് അടഞ്ഞുകിടക്കുന്നതായിട്ടുള്ള സ്ഥലങ്ങൾ കാണാൻ കഴിഞ്ഞിട്ടുണ്ട്. ഇതെല്ലാം മാറ്റുന്നതിനുവേണ്ടി മീറ്റിംഗ് ചേർന്ന് അതിന്റെ കാര്യങ്ങൾ തീരുമാനിച്ചിട്ടുണ്ട്. ഉദ്യോഗസ്ഥതലത്തിലുള്ള കുറവുകൾ പരിഹരിക്കുന്നതിനാവ-

ശ്യമായ നടപടികൾ ഗവൺമെന്റ് സ്വീകരിക്കുന്നതാണ്.

ശ്രീ. മുല്ലക്കര രത്നാകരൻ : സർ, ജടായ ടൂറിസത്തെക്കുറിച്ച് പറഞ്ഞതിനെ അടിനന്ദിക്കുകയാണ്. അത് മുന്നോട്ട് പോവുകയാണ്. നമ്മുടെ മണ്ഡലങ്ങളിൽ തീർത്ഥാടന ടൂറിസം, ഇക്കോ ടൂറിസം, പുരാവസ്തു ടൂറിസം, റെസ്പോൺസിബിൾ ടൂറിസം തുടങ്ങി പലതരം ടൂറിസമുണ്ട്. കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് ഇതിനെല്ലാം ഏകോപിപ്പിക്കുന്നതിനും പഞ്ചായത്തുകൾ തമ്മിൽ ബന്ധിപ്പിക്കുന്നതിനും എം.എൽ.എ.മാരുടെ നേതൃത്വത്തിൽ ഒരു കമ്മിറ്റി ഉണ്ടാക്കി ഏകോപനം നടത്താനുള്ള നിർദ്ദേശം ഉണ്ടായിരുന്നു. അത് നടപ്പാക്കുകയും ചെയ്തതാണ്. എന്നാൽ യു.ഡി.എഫ്. ഗവൺമെന്റിന്റെ കാലത്ത് അതൊന്നും നടന്നില്ല. കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്തുള്ള നിർദ്ദേശം കൃത്യമായി നടപ്പിലാക്കി, ഏകോപനം നടത്തി എല്ലാത്തരം ടൂറിസത്തെയും സാധ്യമായ തരത്തിൽ വളർത്താനുള്ള സംവിധാനത്തിന് അങ്ങ് നിർദ്ദേശം കൊടുക്കുമോ?

ശ്രീ. കടകംപള്ളി സുരേന്ദ്രൻ : സർ, ഗവൺമെന്റ് ഇക്കാര്യം ആലോചിക്കുക മാത്രമല്ല, ടൂറിസം പ്രോജക്ടുകൾ നടപ്പിലാക്കുന്ന എല്ലാ നിയോജകമണ്ഡലങ്ങളിലും എം.എൽ.എ. ചെയർമാനായിട്ടുള്ള കമ്മിറ്റിക്ക് രൂപം കൊടുത്തിട്ടുണ്ട്.

ബഹുമാനപ്പെട്ട അംഗത്തിന്റെ മണ്ഡലത്തിൽ എന്തുകൊണ്ട് നടന്നില്ല; അദ്ദേഹം അറിയാതെ പോയതാണോ; അവിടത്തെ ഉദ്യോഗസ്ഥർ ഇക്കാര്യം അദ്ദേഹത്തിന്റെ ശ്രദ്ധയിൽപ്പെടുത്താതെ പോയതാണോ? ആ കമ്മിറ്റിയിലെ അംഗങ്ങൾ ആരായിരിക്കണമെന്നുള്ളത് സംബന്ധിച്ച് ഗവൺമെന്റ് ഉത്തരവുണ്ട്. ആ ഉത്തരവ് അങ്ങയ്ക്ക് ലഭ്യമാക്കാം. അടിയന്തരമായി അങ്ങ് മുൻകയ്യെടുത്ത് അങ്ങയുടെ മണ്ഡലത്തിലെ ടൂറിസം പ്രവർത്തനങ്ങളുടെ പരിശോധന നടത്തുന്നതിനാവശ്യമായ തരത്തിൽ യോഗം വിളിച്ചുചേർക്കാവുന്നതാണ്.

ശ്രീ. കെ. ഡി. പ്രസേനൻ : സർ, ടൂറിസം പ്രവൃത്തികൾ ഏറ്റെടുത്ത് നടത്തുന്നതിന് എം.എൽ.എ.മാർ ചെയർമാനായ ടൂറിസം ഡെപ്യൂട്ടിനേഷൻ കമ്മിറ്റികൾ തീരുമാനിക്കുന്ന ഏജൻസികളെ ഏൽപ്പിക്കുന്നതിൽ എന്തെങ്കിലും തടസ്സമുണ്ടോ; മുൻകാലത്ത് ടൂറിസം പ്രവർത്തനം നടത്തിയിരുന്ന പല ഏജൻസികൾക്കും നിലവിൽ അംഗീകാരമില്ലായെന്നാണ് ഗവൺമെന്റിന്റെ അക്രഡിറ്റഡ് ഏജൻസിയുടെ ലിസ്റ്റ് പരിശോധിക്കുമ്പോൾ മനസ്സിലാകുന്നത്. ഈ ലിസ്റ്റ് വരുന്നതിന് മുമ്പ് മംഗള ഡാം ടൂറിസം പദ്ധതിയുടെ ഡെപ്യൂട്ടിനേഷൻ കമ്മിറ്റി ചേർന്ന് ഇൻകെൽ എന്ന ഗ്രൂപ്പിന് ആ പ്രവൃത്തി ഏൽപ്പിക്കാൻ തീരുമാനിച്ചതാണ്. അതിനിപ്പോൾ അംഗീകാരം തരാത്ത സ്ഥിതി തുടരുകയാണ്. അതിലിടപ്പെട്ട്

അടിയന്തരമായി അംഗീകാരം ലഭ്യമാക്കാൻ സാധിക്കുമോ?

ശ്രീ. കടകംപള്ളി സുരേന്ദ്രൻ : സർ, ഈ മേഖലയിലെ പ്രധാനപ്പെട്ട പ്രശ്നമെന്ന് പറയുന്നത് നിർമ്മാണ പ്രവർത്തനങ്ങൾ ഏറ്റെടുക്കുന്ന കരാർ കമ്പനികൾ കാണിക്കുന്ന അലംഭാവമാണ്. 10-12 വർഷം വരെ മുടങ്ങി കിടക്കുന്ന/നീണ്ടുപോകുന്നതായിട്ടുള്ള പ്രോജക്ടുകൾ നമുക്ക് കാണാൻ കഴിയും. ഇതാണിപ്പോൾ നടന്നുവരുന്നത്. ഇൻകെൽ-ന്റെ കാര്യത്തിൽ വന്നിട്ടുള്ള സംഗതി എന്താണെന്ന് മനസ്സിലായിട്ടില്ല, അക്കാര്യം പരിശോധിക്കാം. വർക്ക് ഏറ്റെടുക്കുക, പാതിവഴിയിൽ വർക്ക് ഉപേക്ഷിച്ചുപോവുക തുടങ്ങിയ കാര്യങ്ങൾ ടൂറിസം മേഖലയിൽ നടമാടുന്ന രീതിയാണ്. ഒരു കാരണവശാലും അത്തരം കമ്പനികളെ മുന്നോട്ട് കൊണ്ടുപോകുവാൻ സാധിക്കുകയില്ല. നല്ല പ്രവർത്തനങ്ങൾ നടത്തുന്ന കമ്പനികൾക്കല്ലാതെ നമുക്ക് പിന്തുണ കൊടുക്കാൻ സാധിക്കില്ലായെന്നുള്ള കാര്യം ഞാൻ കൃത്യമായി പറയാൻ ആഗ്രഹിക്കുകയാണ്. ഇൻകെൽ-ന്റെ കാര്യം പ്രത്യേകം ശ്രദ്ധിക്കാം.

ശ്രീ. ഒ. രാജഗോപാൽ : സർ, കേന്ദ്ര ഗവൺമെന്റിന്റെ പ്രസാദം പദ്ധതിയിൽ ഗുരുവായൂരിന്റേയും വലിയനിലയ്ക്കലിന്റേയും വികസനത്തെക്കുറിച്ച് പറഞ്ഞിട്ടുണ്ട്. ആ പദ്ധതിയിൽ നഗരശുചീകരണം കൂടി ഉൾപ്പെടുത്തണമെന്നുള്ള കാര്യം കൂടി

വ്യക്തമാക്കണം. അങ്ങനെയൊന്നിനെക്കുറിച്ച് കേവലം ദേവസ്വത്തിന്റെ മാത്രമല്ല ലക്ഷണത്തിന് വരുന്ന ഭക്തന്മാരെക്കൂടി ബാധിക്കുന്ന വിഷയമായതുകൊണ്ട് ആ പ്രശ്നത്തിന് പരിഹാരം കണ്ടെത്താൻ വേണ്ടി, കേന്ദ്ര സർക്കാരിന്റെ പദ്ധതി നടപ്പാക്കാൻ വേണ്ടി ബഹുമാനപ്പെട്ട മുഖ്യമന്ത്രി മുൻകയ്യെടുത്ത് ദേവസ്വത്തിന്റെയും മുനിസിപ്പാലിറ്റിയുടെയും സംയുക്ത യോഗം വിളിച്ചുകൂട്ടി അതിന് പരിഹാരം ഉണ്ടാക്കാൻ വേണ്ടി ശ്രമിക്കുമോയെന്നാണ് എനിക്ക് ചോദിക്കാനുള്ളത്.

ശ്രീ. കടകംപള്ളി സുരേന്ദ്രൻ : സർ, ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ യോഗം വിളിക്കേണ്ട ഘട്ടം വരികയാണെങ്കിൽ അദ്ദേഹംകൂടി പങ്കെടുത്ത് യോഗം ചേരാം. ഗുരുവായൂർ പിൻഗ്രിം ടൂറിസം പദ്ധതി സമഗ്രമായിട്ടുള്ളതാണ്. ആ പദ്ധതിയിൽ ഗുരുവായൂർ മുനിസിപ്പാലിറ്റിയും ദേവസ്വവുമുണ്ട്. മുനിസിപ്പാലിറ്റിയുടെ പ്രവർത്തനങ്ങളിൽ വളരെ പ്രധാനപ്പെട്ടത് ശുചീകരണം തന്നെയാണ്. അതിനാവശ്യമായ പ്രോജക്ടുകൾ അതിനകത്തുണ്ട്.

(നടുത്തളത്തിലിരുന്ന പ്രതിപക്ഷാംഗങ്ങൾ ഡയസ്സിന് മുന്നിൽ വന്ന് പ്ലക്കാർഡ് ഉയർത്തി സഭാനടപടികൾ തടസ്സപ്പെടുത്തുവാനും വിദ്വേഷം വിളിച്ചുകൊണ്ടിരുന്നു.)

സഹകരണ മേഖല നടത്തുന്ന ഇടപെടലുകൾ

(*336) ശ്രീ. ഐ.ബി. സതീഷ്:
ശ്രീ. ഇ.പി.ജയരാജൻ:

പ്രൊഫ. കെ.യു. അരുണൻ:

ശ്രീ. യു. ആർ. പ്രദീപ്: താഴെ കാണുന്ന ചോദ്യങ്ങൾക്ക് സഹകരണവും

വിനോദ സഞ്ചാരവും ദേവസ്വവും വകുപ്പ് മന്ത്രി സദയം മറുപടി നൽകുമോ;

(എ) സംസ്ഥാനത്തിന്റെ അടിസ്ഥാന വികസന മേഖലകളായ കൃഷി, പരമ്പരാഗത വ്യവസായം തുടങ്ങിയവയുടെ വികസനത്തിനായും സാധാരണക്കാരായ ജനങ്ങളെ ബ്ലേഡ് പലിശക്കാരിൽ നിന്നും സംരക്ഷിക്കുന്നതിനായും സഹകരണ മേഖല നടത്തുന്ന ഇടപെടലുകൾ അറിയിക്കാമോ;

(ബി) നിർദ്ദിഷ്ട കേരള സഹകരണ ബാങ്ക് ഈ പ്രവർത്തനത്തിൽ എത്രമാത്രം പ്രയോജനപ്രദമാകുമെന്ന് അറിയിക്കാമോ;

(സി) കേരള സഹകരണ ബാങ്കുമായി ബന്ധിപ്പിച്ച് പ്രാഥമിക സഹകരണ സംഘങ്ങളുടെ സേവന വിപുലീകരണം ലക്ഷ്യമാക്കുന്നുണ്ടോ; വിശദാംശം നൽകുമോ?

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ,

(എ) സംസ്ഥാനത്തെ പ്രാഥമിക കാർഷിക വായ്പാ സഹകരണ സംഘങ്ങൾ/ ബാങ്കുകളിൽനിന്നും രണ്ട് ഹെക്ടർ വരെ കൃഷിഭൂമിയുള്ള ചെറുകിട നാമമാത്ര കർഷകർ എടുക്കുന്ന ഹ്രസ്വകാല കാർഷിക വിള വായ്പകൾ കൃത്യമായി തിരിച്ചടയ്ക്കുന്ന

കർഷകർക്ക് പൂർണ്ണമായ പലിശ സബ്സിഡി അനുവദിക്കുന്ന പദ്ധതി നിലവിലുണ്ട്. കൂടാതെ കൃത്യമായി വായ്പ തുക തിരിച്ചടയ്ക്കുന്ന നെൽകർഷകർക്ക് പലിശരഹിത വായ്പ നൽകുന്നതിനുള്ള പദ്ധതിയും നിലവിലുണ്ട്. സഹകരണ സ്ഥാപനങ്ങളിൽനിന്നും നൽകുന്ന പരമ്പരാഗത വ്യവസായം ഉൾപ്പെടെയുള്ള എല്ലാ വ്യവസായ വായ്പകളുടെയും പരിധി ഉയർത്തിയിട്ടുണ്ട്. സ്വകാര്യ പണമിടപാടുകാരുടെ ചൂഷണത്തിൽനിന്നും സാധാരണക്കാരെ വിമുക്തമാക്കുന്നതിന് വായ്പ വിതരണ മാനദണ്ഡങ്ങളും വ്യവസ്ഥകളും ഉദാരമാക്കുകയും ദാരിദ്ര്യരേഖയ്ക്ക് താഴെയുള്ളവർ, ദിവസക്കൂലിക്കാരായ തൊഴിലാളികൾ, ചെറുകിട കച്ചവടക്കാർ എന്നിവർക്ക് ഉദാരമായ വ്യവസ്ഥയിൽ വായ്പ ലഭ്യമാക്കുന്നതിന് നടപടി സ്വീകരിക്കുകയും സഹകരണ സംഘങ്ങളുടെ പ്രവർത്തന സമയം ദീർഘിപ്പിക്കുകയും ചെയ്തിട്ടുണ്ട്. ബ്ലേഡ് പലിശക്കാരിൽനിന്നും സാമാന്യ ജനങ്ങളെ രക്ഷിക്കുന്നതിന് കുടുംബശ്രീയുമായി ചേർന്ന് ഒരു പ്രത്യേക പദ്ധതിക്ക് രൂപകൽപ്പന നൽകുന്ന കാര്യം പ്രാരംഭ ദിശയിലാണ്. കുടുംബശ്രീ, സോഷ്യൽ വെൽഫെയർ ഡയറക്ടർമാരുമായി ഇതുസംബന്ധിച്ച് സെക്രട്ടറി തലത്തിൽ യോഗം ചേരുകയുണ്ടായി.

(ബി) സംസ്ഥാന ജില്ലാ സഹകരണ ബാങ്കുകളുടെ സംയോജനം മുഖേന രൂപീകരിക്കുന്ന നിർദ്ദിഷ്ട കേരള സഹകരണ ബാങ്ക് നിലവിൽ വരുമ്പോൾ

ആവർത്തിത സ്വഭാവമുള്ള പല ചാർജ്ജുകളും ഒഴിവാക്കുകയോ കുറയ്ക്കുകയോ ചെയ്യാൻ കഴിയും. ഇതുമൂലമേ പലിശ നിരക്കിൽ ഗണ്യമായ കുറവ് വരികയും വായ്പക്കാരുടെ പലിശബാധ്യത കുറയ്ക്കാനും കഴിയും. പലിശ കുറഞ്ഞ വായ്പയുടെ ലഭ്യത മൂലമേ കാർഷിക, പരമ്പരാഗത, സ്വയംതൊഴിൽ മേഖലകളിൽ ഒരു സാമ്പത്തിക ചാലക ശക്തിയായി പ്രവർത്തിക്കാൻ പര്യാപ്തമാക്കും. സ്വകാര്യ പണമിടപാടുകാരുടെ പിടിയിൽനിന്നും പാവപ്പെട്ടവരെ ഒരു പരിധിവരെ രക്ഷിക്കുവാനും പ്രാദേശിക വികസനം ഉറപ്പാക്കാനും കഴിയും.

(സി) പ്രാഥമിക സഹകരണ കാർഷിക വായ്പാ സംഘങ്ങൾക്ക് നേരിട്ട് ചെയ്യാൻ കഴിയാത്ത പ്രവർത്തികൾ കേരള സഹകരണ ബാങ്കിന്റെ ഏജന്റ് എന്ന നിലയിൽ നിർവ്വഹിക്കാൻ കഴിയുന്ന സംവിധാനം ഉണ്ടാക്കാൻ കഴിയും. നിർദ്ദിഷ്ട കേരള സഹകരണ ബാങ്കിന്റെ സോഫ്റ്റ്‌വെയർ സംവിധാനങ്ങൾക്കനുസൃതമായി പ്രവർത്തിക്കത്തക്കവിധം പ്രാഥമിക സഹകരണ കാർഷിക വായ്പാ സംഘങ്ങളുടെ സോഫ്റ്റ്‌വെയർ പരിഷ്കരിക്കുന്നതിനും ലക്ഷ്യമാക്കുന്നുണ്ട്.

ശ്രീ. വി. ജോയി : സർ, പ്രാഥമിക കാർഷിക ബാങ്കുകളെ ഇല്ലാതാക്കുന്നതിനും നശിപ്പിക്കുന്നതിനും വേണ്ടുന്ന വലിയ പരിശ്രമം കേന്ദ്ര ഗവൺമെന്റിന്റെ ഭാഗത്തുനിന്ന് നടക്കുകയാണ്. ഇപ്പോൾ ഇൻകം ടാക്സ് വകുപ്പിനെയാണ്

ഉപയോഗപ്പെടുത്തിക്കൊണ്ടിരിക്കുന്നത്. പ്രാഥമിക കാർഷിക സഹകരണ ബാങ്കുകളിലെ അംഗങ്ങൾ നടത്തുന്ന ബിസിനസ്സിന് ഇൻകം ടാക്സ് ചുമത്തുന്ന നടപടി അങ്ങയുടെ ശ്രദ്ധയിൽപ്പെട്ടിട്ടുണ്ടോ; അത് പരിഹരിക്കുന്നതിനു വേണ്ടി ഗവൺമെന്റ് ഇടപെടുമോ?

ശ്രീ. കടകംപള്ളി സുരേന്ദ്രൻ :സർ, ഇൻകം ടാക്സ് ഡിപ്പാർട്ടുമെന്റ് പ്രാഥമിക ബാങ്കുകളിലെ നിക്ഷേപങ്ങൾക്ക് നൽകുന്ന പതിനായിരം രൂപയിൽ കൂടുതലുള്ള പലിശയ്ക്ക് ഇൻകം ടാക്സ് ഡിഡക്ട് ചെയ്യണമെന്നും 2015-16 സാമ്പത്തിക വർഷം മുതലുള്ള വിവരങ്ങൾ ലഭ്യമാക്കണമെന്നും ആവശ്യപ്പെട്ട് ഐ.ടി. ഡിപ്പാർട്ടുമെന്റ് സംഘങ്ങൾക്ക് കത്ത് അയച്ചുകൊണ്ടിരിക്കുന്ന വിവരം ലഭിച്ചിട്ടുണ്ട്. പ്രാഥമിക കാർഷിക ബാങ്കുകളിലെ 25,00,000 രൂപ വരെയുള്ള നിക്ഷേപങ്ങൾക്ക് ഇൻകം ടാക്സ് ഡിഡക്ട് ചെയ്യേണ്ടതില്ലെന്ന് ഇതുമായി ബന്ധപ്പെട്ടവർ സംസ്ഥാന ഐ.ടി. കമ്മീഷണറുമായി നടത്തിയ ചർച്ചയിൽ നേരത്തെ തീരുമാനം കൈക്കൊണ്ടിരുന്നു. മാത്രമല്ല, സംഘങ്ങളുടെ ഇൻകം ടാക്സ് വിഷയത്തിൽ സുപ്രീംകോടതിയിലടക്കം കേസുകൾ നടന്നുവരികയാണ്. ഈ സാഹചര്യത്തിൽ നിയമത്തെ അംഗീകരിക്കുകയും അതോടൊപ്പം സഹകരണ സംഘങ്ങളെയും, സഹകരണ സംഘങ്ങളിലെ നിക്ഷേപകരുടെ താൽപ്പര്യം സംരക്ഷിക്കുകയും

വേണമെന്നാണ് സർക്കാർ നിലപാട്. ഇതുമായി ബന്ധപ്പെട്ട തുടർ ചർച്ചകളിലും നടപടികളിലും സർക്കാർ പങ്കെടുക്കുകയും അതിനുവേണ്ടി പരിശ്രമിക്കുകയും ചെയ്യുകയാണ്.

മി. സ്പീക്കർ : ബഹുമാനപ്പെട്ട അംഗങ്ങൾ നിങ്ങളുടെ പ്രതിഷേധം പ്രകടിപ്പിച്ചു കഴിഞ്ഞു. അത് ലോകം മുഴുവൻ കാണുകയാണ്. ഒരേയൊരു കാര്യത്തിനുവേണ്ടി ഇങ്ങനെ ചെയ്യുന്നത് ശരിയല്ല. ദയവായി സീറ്റിലേയ്ക്ക് പോകണം.

ശ്രീ. വി. ജോയി : സർ, പ്രാഥമിക സംഘങ്ങളിൽ ഇ.പി.എഫ്. ട്രസ്റ്റ് രൂപീകരിക്കുന്നത് സംബന്ധിച്ച് നടപടി സ്വീകരിച്ചിട്ടുണ്ടോ?

ശ്രീ. കടകംപള്ളി സുരേന്ദ്രൻ : സർ, ഒരു ട്രസ്റ്റ് രൂപീകരിക്കുന്നതിനു വേണ്ടിയുള്ള നിർദ്ദേശം ഗവൺമെന്റ് പരിഗണിച്ചുകൊണ്ടിരിക്കുകയാണ്. അതിന്റെ നടപടിയുടെ ഘട്ടത്തിലാണ്.

(ചോദ്യോത്തരങ്ങൾ കഴിഞ്ഞു.)